

சிவமயம்



திருக்கோணமலை மாவட்ட பாராளுமன்ற உறுப்பினர்.

அமரர்

அருணாசலம் தங்கத்துரை

அவர்களின்

நீனைவு மலர்

02 - 10 - 1997

நினைவில் நிறைந்து நிற்கும் தலைவர்

பரந்த இப்பேருலகில் இன்றுவரை பிறந்து இறந்தவர்கள் எண்ணற்றோர். அனைவரையும் நினைவில் நிறுத்த இயலாது. ஆனால் ஒரு சிலரை மட்டும் மனித சமுதாயம் என்றென்றும் மறவாது போற்றுகின்றது. அவர்களைக் கோடிக்கணக்கான மக்களிலிருந்து பிரிந்து வேறுபட்டவர்களாக தெய்வநிலையில் வைத்து மதித்துப் போற்றுகின்றது. அவர்கள் வாழ்ந்த வாழ்வும், ஆற்றிய சேவையும் அவ்வாறு மதித்துப் போற்றும்படியாக அமைகின்றது. அவ்வாறு போற்றப்படுபவர்களில் எமது ஈழத்திருநாட்டில் தமிழ் இனத்தின் விடுதலைக்காகவும், சமுதாய உயர்வுக்காகவும் அயராது பாடுபட்ட தமிழ் தலைவர் அமரர் அருணாசலம் தங்கத்துரையும் ஒருவராவார்.

பெரியோரால் “தங்கா” எனவும் இளையோரால் “அண்ணன்” எனவும் உரிமையோடு அன்பாக அழைக்கப்பட்ட அமரர் தங்கத்துரை அவர்கள் திருக்கோணமலை மாவட்டத்திலே சைவமும், தமிழும் தழைத்து விளங்கிய இயற்கை வளங்கள் நிறைந்த கிளிவெட்டி எனும் கிராமத்தில் 1936ம் ஆண்டு தை திங்கள் 17ம் நாள் அருணாசலம் யோகம்மா தம்பதியினருக்கு இரண்டாவது மகனாகப் பிறந்தார். பாக்கியதூரை, முத்துக்குமாரப்பிள்ளை (குமாரதுரை) என்போர் இவரின் சகோதரர்களாவார். இவரின் தந்தையார் அப்பகுதி பிறப்பு, இறப்பு திருமண பதிவுகாரராவார். ஆயினும் விவசாயத் தையே ஏற்றமுடைய தொழிலாக கொண்டிருந்தார்.

தங்கத்துரை அவர்கள் தமது ஆரம்பக்கல்வியை தமது கிராமப் பாடசாலையிலேயே ஆரம்பித்தார். 5ம் வகுப்பு புலமைப்பரிட்சையில் சத்தியடைந்து மட்/வந்தாறுமுலை மகாவித்தியாலயத்தில் மேல்படிப்பையும் யாழ்/ஸ்ரான்லீ கல்லூரியில் உயர் கல்வியையும் கற்றார். பின் எழுது வினைஞர் சேவையில் சேர்ந்து நீர்பாசனத் திணைக்களத்தில் சோம்புரம் இரத்தினபுரி கொழும்பு ஆகிய அலுவலகங்களில் திறம்படச் சேவையாற்றினார்.

1964ம் ஆண்டு, திருக்கோணமலையைச் சேர்ந்த சுப்பிரமணியம் அன்னமுத்து தம்பதியினரின் அன்பு மகள் சத்தியேஸ்வரி என்பவரை திருமணம் செய்து நடாத்திய இனிய இல்லறத்தின் பயனாக புலப்பாஞ்சல், தர்மனி, சுமதி, அகிலன் ஆகிய நற்செல்வங்கள் நான்கிற்கு தந்தையானார்.

இவர் அரச சேவையில் இருந்த ஆரம்ப காலத்தில் இடதுசாரி கொள்கையை ஏற்று அவர்தம் “தொழில் சங்கங்களுடன் இணைந்து தொழிலாளர் நலன்களுக்காகப்பாடுபட்டார். பின் தந்தை செல்வாவின் சமஸ்திக் கொள்கையை ஏற்று தமிழரசுக்கட்சியில் சேர்ந்து கொண்டார்.

இவரின் பேச்சாற்றல் செயலாற்றல் என்பன கட்சியின் பெரும் தலைவர்களையும் இவர்பால் ஈர்த்தன. இளைஞர்கள் இவர் பின்னால் திரண்டனர். குறுகிய காலத்திலேயே தமிழரசு கட்சியின் இளைஞர் அணித்தலைவரானார்.

1970ம் ஆண்டுப் பொதுத் தேர்தலில் மூதூர் இரட்டை அங்கத்தவர் தொகுதியில் தமிழரசுக் கட்சியின் சார்பாக போட்டியிட்டு ஒரு பாராளுமன்ற அங்கத்தவராகத் தெரிவானார். அன்றைய பாராளுமன்றத்தில் "வயதில் குறைந்த பிரதிநிதி என்ற பெருமைக்குரியவராகத் திகழ்ந்தார். இவரின் கட்சி எதிர் கட்சியாக தொழில்பட்டது. ஆனால் இவரின் எப்போதும் சிரித்துப் பேசுகின்ற சுபாவம் சேவை மனப்பாங்கு தனது கருத்தை சரியான முறையில் எடுத்துக்கூறும் ஆற்றல் மற்றவர் கருத்தையும் ஏற்றுக்கொள்ளும் தன்மை என்னும் உயரிய பண்புகள் அரசாங்கக் கட்சி அங்கத்தவரிடத்தேயும் பெரும் மதிப்பினையும் செல்வாக்கினையும் ஏற்படுத்திக் கொடுத்தன. இதன் பயனாக மூதூர் தொகுதி மக்களுக்கு மாத்திரமன்றி முழுமாவட்டத்துக்குமான தேவைகளையும், சேவைகளையும் இவரால் ஆற்ற முடிந்தது. பாகுபாடின்றி மூவின் மக்களுக்கும் சேவையாற்றினார். இதனால் முழுமாவட்ட மக்களும் வீரும்பி உரிமை பாராட்டி போற்றிப் புகழும் ஒருவராகத் திகழ்ந்தார். இவர் 1977வரை மூதூர் தொகுதி பிரதிநிதியாக இருந்து மக்களுக்கு அளப்பரிய சேவையாற்றினார்.

1979ம் ஆண்டு கிள்வெட்டிப் பகுதியில் மூண்ட இன வன்செயல் காரணமாக கிள்வெட்டி ஸ்ரீமுத்துமாரி அம்மன் ஆலய வளவில் நின்ற பாரிய அரச மரமொன்று இனம் தெரியாதோரால் வெட்டி அழிக்கப்பட்டது. ஆனால் திரு. தங்கத்துரை அவர்களே இந் நிகழ்வின் குத்திரதாரி எனக் குற்றஞ்சாட்டி அவர்மீது இனவாத முலாம் பூச சில அரசியல்வாதிகள் முற்பட்டனர். இவர் கைது செய்யப்பட்டு மட்டக்களப்புச் சிறைச்சாலையில் அடைக்கப்பட்டார். ஆனால் சட்டத்தின் முன் குற்றச்சாட்டு நிரூபிக்கப் முடியாத நிலையில் 9 மாதங்களின் பின் விடுதலை செய்யப்பட்டார். ஆயினும் ஒரு மாததின் பின் மீண்டும் கைது செய்யப்பட்டு திருக்கோணமலை பிரேதற்க் கோட்டையில் அமைந்துள்ள இராணுவ முகாமில் தடுத்து வைத்து சித்திரவதை செய்து ஒப்புதல் வாக்கு மூலமொன்றினைப் பெற முயற்சித்தனர். ஆனால் அவரோ அஞ்சாது அடிபணியாது தம்மீது சாட்டப் பட்ட குற்றச்சாட்டுக்களை மறுத்து நின்றார். இறுதியில் மீண்டும் விடுதலை செய்யப்பட்டார்.

1981ம் ஆண்டு திருக்கோணமலை மாவட்டத்துக்கான மாவட்டசபை தேர்தலில் போட்டியிட்டு அம்மாவட்ட சபையின் தலைவரானார். திருக்கோணமலையானது மூவின் மக்களுக்கு சம எண்ணிக்கையில் வாழும் ஒரு மாவட்டமாகும். இப்படியான ஒரு பிரதேசத்தில் இவர் பெற்ற வெற்றியானது மூவின் மக்களிடத்தும் அவருக்கிருந்த செல்வாக்கினை வெளிக்காட்டுவதோடு அவர் இனவாதியல்ல என்பதையும் நாட்டுக்கு எடுத்தியம்பியது

1983ம் ஆண்டில் கொண்டுவரப்பட்ட அரசியல் திருத்த மொன்றின் படி இலங்கையர் யாவரும் தமிழீழக் கொள்கையை கைவிட்டு ஐக்கிய இலங்கை என்பதை ஏற்று மீண்டும் சத்தியப்பிரமாணம் செய்து தாம் வகிக்கும் பதவிகளை ஏற்றுக்கொள்ள வேண்டுமெனப்பணிக்கப்பட்டார்கள். ஆனால் திரு. தங்கத்துரை அவர்கள் தமிழீழக் கொள்கையை கைவிட மறுத்து தனது மாவட்டசபைத் தலைவர் பதவியை உதறித் தள்ளினார்.

1979-1980 காலப்பகுதியில் கொழும்பு சட்டக்கல்லூரியில் பயின்று திறம்படச் சித்தியெய்தினார். ஆனால் சட்டத்தரணியாக சத்தியப் பிரமாணம் செய்த போதும் தமிழீழக் கொள்கையை கைவிட விரும்பாததால் சட்டத் தொழில் புரியவில்லை

1985 கலவரத்தை தொடர்ந்து அவரின் உயிருக்கு அச்சுறுத்தல் விடுக்கப்பட்டது. எனவே குடும்பத்தோடு இந்தியா சென்றார். இலங்கையிலிருந்து தமிழ் நாட்டுக்கு அகதிகளாக வந்த மக்களின் நலன்களை கவனிக்கும் பணிகளில் ஈடுபட்டார். சில வருடங்களின் பின் மீண்டும் நாடு திரும்பி கொழும்பில் கட்சி நடவடிக்கைகளிலும் தன்னை நாடிவரும் மக்களின் நலன்களை கவனிக்கும் பணிகளிலும் ஈடுபட்டார். 1991ம் ஆண்டு கொழும்பில் தமிழர் கூட்டணியின் செயலாளர் திரு. அ. அமிர்தலிங்கம் அவர்களும் உப தலைவர் திரு. வே. யோகேஸ்வரன் அவர்களும் சுட்டுக் கொல்லப்பட்டனர். கூட்டணியில் தலைவர் சிவசிதம்பரம் அவர்கள் சுட்டு படுகாயப்படுத்தப்பட்டார். சம்பவத்தை கேள்வியுற்று உடன் ஸ்தலத்துக்கு விரைந்த தங்கத்துரை அவர்கள் சிவசிதம்பரமவர்களை வைத்திய சாலை அவசர சிகிச்சைப் பிரிவில் சேர்ப்பித்து விட்டு மரணித்தவர்கள் சார்பான மேல் நடவடிக்கைகளை கவனித்து நின்றார். பின் கட்சி தலைமையகத்தில் தன் ஒருவனாக நின்று பணிகளை கவனித்து கட்சிக்குப் புத்துயிருட்டினார்.

மீண்டும் 1994ம் ஆண்டுப் பொதுத்தேர்தலில் திருக்கோணமலை மாவட்டத்தில் தமிழர் விடுதலைக் கூட்டணிக்குழு சார்பாகப் போட்டியிட்டு மாவட்டத்திலேயே அதிகூடிய வாக்குகளைப் பெற்று மீண்டும் பாராளுமன்றப் பிரதிநிதியானார். ஆனால் இம்முறை மாவட்டத்தினதும் மாவட்ட மக்களினதும் தேவைகளைப் பூர்த்தி செய்வதில் பெரும் சிரமங்களை எதிர்நோக்கினார். கடந்த 15 வருட காலமாக இம்மாவட்டத்தின் தமிழர் பிரதிநிதித்துவம் வெற்றிடமாக இருந்த காரணத்தால் தமிழ்ப்பகுதிகளின் அபிவருத்தி புறக்கணிக்கப்பட்டிருந்தது. தமிழ் இளைஞர் யுவதிகளின் வேலையில்லாப் பிரச்சினை பூதாகரமாக வளர்ந்திருந்தது. நாட்டில் காலத் தக்குக் காலம் ஏற்பட்டு வந்த இன வன் செயலின் வடுக்கள் பயங்கரமானவையாக இருந்தன, இன வன் செயலால் அழித்தொழிக்கப்பட்டவர்களின் குடும்பத்தாருக்கு புனர்வாழ்வு பெற்றுக் கொடுப்பதில் பிரச்சினை சொத்துக்களை இழந்து இடம் பெயர்ந்து தொழில்ன்றி அன்றாடம் ஒரு நேர உணவுக்கே வழியின்றி அகதி முகாம்களில் அல்லலுறும் மக்களின்

துயர் துடைத்து அவர்களை மீண்டும் அவர்தம் சொந்த இடங்களில் நின் மதியுடன் பாதுகாப்பாக குடியிருக்க ஆவன செய்ய வேண்டியிருந்தது.

இப் பிரச்சனைகள் யாவற்றுக்கும் மூல காரணம் இனப்பிரச்சினை. இனப்பிரச்சினை தீர்க்கப்பட்டால் மலை போல் தோன்றியுள்ள ஏனைய பிரச்சினைகள் எல்லாம் பனி போல் நீங்குமென தீர்க்கமாக நம்பினார். இந் நம்பிக்கையோடு தான் சார்ந்த கட்சிப்பிரதிநிதிகளின் துணையுடன் அரசாங்கக் கட்சி, எதிர் கட்சி ஏனைய தமிழ் கட்சிகள் என்பவற்றுடன் மனம் திறந்து ஆக்கபூர்வமான பேச்சுவார்த்தைகளை நடாத்தி இனப்பிரச்சினைக்கு கருத்தொற்றுமையான பொருத்தமான தீர்வொன்றை பெற வேண்டுமென அயராது முயற்சித்து வந்தார்.

மேலும் சமூக மேம்பாட்டிற்கு இளம் சந்ததியினரின் கல்வி வளர்ச்சியே ஒரே வழி என்பதை உணர்ந்தார். மாணவர்கள், பாடசாலை அதிபர்கள் ஆசிரியர்கள், பெற்றார்கள் அனைவருக்கும் தம் கருத்தை வலியுறுத்தினார். தனக்கு ஒதுக்கப்பட்ட நிதியின் பெரும் பகுதியைப் பாடசாலை கட்டிடங்களுக்கென ஒதுக்கினார். வெளிநாட்டுத் தூதரகங்கள் நலம்புரி அமைப்புக்கள் என்பவற்றின் அனுசரணைகளைப் பெற்று பல பாடசாலைகளின் தொடர்ச்சியான திட்டமிட்ட வளர்ச்சிக்கு வழி வகுத்துக் கொடுத்தார். பல காரணங்களுக்காகப் பாடசாலைப் படிப்பினை இடைநிறுத்திக் கொள்ளும் மாணவர்களின் முன்னேற்றத்துக்காக தொழில் கல்வியை வளர்க்கும் நோக்குடன் நகர எல்லையில் மிகுந்தபுரம் எனும் கிராமத்தில் 25 ஏக்கர் நிலப்பரப்பில் நவீன வசதிகளுடன் கூட, ப தொழில் நுட்பக் கல்லூரி ஒன்றினை அமைக்கும் பணியில் ஈடுபட்டுக் கொண்டிருந்தார். தற்சமயம் கட்டிட வேலைகள் முடிவடைந்த நிலையில் உள்ளது. மாவட்டத்தின் உயர்கல்வி மேம்பாட்டுக்காக நிலாவெளிக் கிராமத்தில் இணைந்த பல்கலைக் கழக வளாக மொன்றினை அமைக்கத் திட்டமிட்டு 40 ஏக்கர் காணியைப் பெற்றுக் கொடுத்தார். நிர்மாணப் பணிக்கான திட்டங்கள் வகுக்கப்பட்டுள்ளன.

இவர் இம்மாவட்டத்தின் பின் தங்கிய பிரதேசங்களின் வளர்ச்சியில் கூடிய கவனம் செலுத்தினார். கல்வி வளர்ச்சிக்கு மேலதிகமாக அவர் ஆற்றிய சேவைகள் பின்வருமாறு.

1. மக்களின் சுகாதார வைத்திய வசதிகள் கருதி செல்வநாயகபுரம், நிலாவெளி, சம்பூர், மணல்சேணை, கிளிவெட்டி ஆகிய பின்தங்கிய கிராமங்களில் வைத்தியசாலைகளை அமைத்துக் கொடுத்தார். கப்பல் துறை கிராமத்தில் வைத்தியசாலை ஒன்றை அமைப்பதற்காக ஆரம்ப வேலைகள் நடைபெற்று வருகின்றன. திருக்கோணமலை தளவைத்திய சாலை போது வைத்தியசாலையாக தரம் உயர்த்துவதற்காக திட்டங்களும் வகுக்கப்பட்டுள்ளன.

2. குடியிருக்க வீடின்றி அல்லலுற்ற மாவட்ட மக்களின் வசதிக்காக கணேசபுரம், வரோதய நகர் ஆகிய இடங்களில் இரு வீடமைப்புத் திட்டங்களை வகுத்துக் கொடுத்தார். அவற்றில் சகல வசதிகளுடனும் கூடிய மூலின மக்களுக்குமான 100 வீடுகள் கொண்ட கணேசபுரம் வீடமைப்புத்திட்டம் நிர்மாண பணிகள் முடிவடைந்த நிலையில் உள்ளது. வரோதய நகர் வீடமைப்புத்திட்டமானது நிலம் சீரமைத்தலிலுள்ள தடங்கல் காரணமாக பின் தங்கிய நிலையில் உள்ளது. மேலும் வரோதய நகர் திட்டப்பகுதியில் அரசாங்க உத்தியோகஸ்தர்களுக்காக 5 வருட சம்பள முற்பணக் கடனுடன் கூடிய வீடமைப்புத் திட்டமொன்றையும் நடைமுறைப்படுத்த வழிவகுத்திருந்தார்.
3. போக்குவரத்து வசதிகளின்றி கஸ்டப்பட்ட பல கிராமங்களை புதிய பாதைகள் அமைத்து இணைத்தார். சீரழிந்து கிடந்த பல பாதைகளை திருத்தி அமைத்தார். வடிகால்கள் அமைக்கப்பட்டன. பல சிறிய பாலங்கள் அமைக்கப்பட்டு பிரயாண தூரம் குறைக்கப்பட்டது.
4. சனசமூக நிலையங்கள் வாசிகசாலைகள் என்பனவற்றை அமைத்து மக்களின் ஒற்றுமை. பொழுது போக்கு அறிவு வளர்ச்சி என்பனவற்றுக்கு வழிவகுத்தார். தொழில்ப்பயிற்சி நிலையங்களை அமைத்து கிராமத்தில் இளைஞர் யுவதிகளுக்கு சுயதொழில் வாய்ப்பினை ஏற்படுத்திக் கொடுத்தார்.
5. மின்சார வசதிகளைச் செய்து கொடுத்ததன் மூலம் கிராமங்களுக்கு ஒளியூட்டியது மட்டுமன்றி பல சுய தொழில் வாய்ப்புகளுக்கும் வழிகாட்டினார்.
6. குடிநீர் வசதியற்ற கிராமங்களுக்கு குடிநீர் வசதிகளை ஏற்படுத்திக் கொடுத்தார். நில அமைப்பில் உயர்வாக உள்ள இடங்களுக்கும் சீரான நீர்விறியோகத்தை கருத்தில் கொண்டு உவர்மலை, வரோதய நகர் ஆகிய இடங்களில் இரு பாரிய நீர்த்தாங்கிகளை அமைக்கத் திட்டமிட்டார். மேலும் ஈசிலம்பற்றை பிரதேச மக்களின் குடிநீர் தேவையை கருத்தில் கொண்டு வெருகல் கங்கையிலிருந்து நீர் விறியோகிப் பதற்கான திட்டமொன்றை வகுத்திருந்தார்.
7. திருக்கோணமலை மாவட்டத்துக்கென 3000 தொலைபேசி இணைப்புகளை பெற்றுக் கொடுத்தார். இதன்மூலம் நகர மக்கள் மாத்திரமின்றி கிராமமக்கள் கூட தமது தேவைகளை உடனுக்குடன் நிறைவேற்றிக் கொள்ளும் வாய்ப்பினைப் பெற்றனர்.
8. இவருடைய அயரா முயற்சியினால் வறிய குடும்பங்களை அல்லது வன்செயலினால் பாதிக்கப்பட்டு உழைக்கும் தலைவர்களை இழந்த குடும்பங்களை சேர்ந்த சுமார் 200 இளைஞர் யுவதிகள் வேலை வாய்ப்புக்களை பெற்று பயனடைந்தனர்.
9. பொலிசாராலும், பாதுகாப்புபடையினராலும் கைது செய்யப்பட்டு தடுத்து வைக்கப்படும் இளைஞர், யுவதிகளின் விடயத்தல் உடன் தலையிட்டு அப்பாவிகளின் விடுதலைக்கு உதவினார். ஏனையோர் கடுமையாக துன்புறுத்தப்படுவதிலிருந்து காப்பாற்றி வந்தார்.

இவர் எளிமையானவர். மக்களின் பிரதிநிதியான தான் மக்களோடு மக்களாக இருக்க வேண்டுமென விரும்பியவர் எக்காரணம் கொண்டும் ஒருவருக்காக இன்னொருவர் தன்னிடம் பேசுவதை விரும்பாதவர். அறிமுகமில்லாதவர்கள் கூட நேரடியாக தம்மை அறிமுகப்படுத்தி தங்கள் பிரச்சனைகளை எடுத்துக் கூறலாம். அவரும் மலர்ந்த முகத்துடன் சிரித்துப் பேசி அவர் தம் பிரச்சனைகளைக் கேட்டறிந்து தன்னாலியன்ற உதவிகளையும், சேவைகளையும் ஆற்றும் பாங்குடையவர். ரூபகசக்தி மிக்கவர்.

தனக்கும் பொதுமக்களுக்கும்ிடையே நெருங்கிய நல்லுறவு இருக்க வேண்டுமென அவர் விரும்பினார். இந்நல்லுறவுக்கு தன்னுடன் வரும் சொந்தப் பாதுகாப்பு உத்தியோகஸ்தர்களின் கையிலுள்ள ஆயுதங்கள் இடையூறாக உள்ளன எனக் கருதினார். ஆதலால் பொதுக்கூட்டங்களுக்கு செல்லும் சமயங்களில் கூட தனக்கென வழங்கப்பட்ட சகல பாதுகாப்பு உத்தியோகஸ்தர்களையும் ஆயுதங்களுடன் அழைத்துச் செல்வதை தவிர்த்து வந்தார். விழா அமைப்பாளர்கள் மேலதிக பாதுகாப்பினை அவ்விழாவுக்காக ஏற்பாடு செய்வதைக் கூட அவர் விரும்புவதில்லை. அவர் சகலரையும் தன் நண்பர்களாக உடன் பிறப்புக்களாகக் கருதினார். ஆனால்

“வாள் போல் பகைவரை அஞ்சற்க அஞ்சுக

கேள் போல் பகைவர் தொடர்பு” என்ற நீதிக் குறளை நினைக்க மறந்து விட்டார். நாக்கிலே தேனும் நெஞ்சிலே நஞ்சுமாக தன்னுடன் பொய்யுறவு கொண்டு தன்னை வேரறுக்க கூலிப்படையுடன் பின் தொடர்கின்றார்கள் என்பதை சிந்திக்கத் தலைப்பட்டாரில்லை.

1997ம் ஆண்டு ஆடி மாதம் 5ம் நாள் திருக்கோணமலை நகரின் மத்தியில் அமைந்துள்ள ஸ்ரீ சண்முகா மகளிர் கல்லூரியில் புதிதாக அமைக்கப்பட்ட மூன்று மாடி கட்டிடத்தை திறந்து வைப்பதற்காக திரு. தங்கத்துரை அவர்கள் சென்றிருந்தார். விழா இனிதே முடிவுற்றது. பாடசாலையை விட்டு வெளியே வரும் சமயம் கூலிக் கொலைஞன் ஒருவரின் துப்பாக்கி இவர் மீது குண்டுகளைத் துப்பின. இவருடன் கல்விச் சேவை யாற்றிய மேலும் அறுவர் கொல்லப்பட்டனர். பலர் படுகாயமடைந்தனர்.

பின் தங்கிய பிரதேச மக்களின் ஒளி வீளக்கு இரத்த வெள்ளத்தில் துவண்டு விட்டது இரத்த வெள்ளத்தில் நனைந்த அமரரின் உடலை அன்பு மக்கள் தம் கண்ணீரால் கழுவினர் அன்னாரின் பூதவுடல் திருக்கோணமலை இந்து மயானத்தில் எரியூட்டப்பட்டது அவரின் பூதவுடல் மறைந்தது அவர் இம்மாவட்டத்தின் பாடசாலைகள் தோறும் அமைத்துக் கொடுத்த மாடிக்கட்டிடங்களே அன்னாரின் நினைவுத் தூபிகளாக நிலைத்து நிற்கும்

ஓ. வர்ணகுலநாதன்

எமது துந்தைக்கு அஞ்சல்

எங்கள் தந்தை திரு. தங்கத்துரை அவர்களை எமது குடும்பத் தலைவராக அடைந்ததில் நாம் பெருமகிழ்ச்சியும் பெருமிதமும் கொண்டவர்கள். அவர் எமக்கு மட்டும் தலைவராக அல்லாமல் தமது நாட்டு மக்கள் யாவருக்கும் தலைவராக, வழிகாட்டியாக, இனிய தோழனாக வாழ்ந்தவர்.

இப்படித்தான் வாழவேண்டும் என்று சில கோட்பாடுகளை வகுத்து அதிலிருந்து சிறிதும் பிறழாமல் வாழ்ந்து காட்டியதன் மூலம் மற்றவர்களுக்கும் வழிகாட்டியாகத் திகழ்ந்தவர். நற்பண்பு, நற்குணம், நல்லொழுக்கம் இவையே மனிதனை உயர்வடையச் செய்யும் வழிகள் என்று அடிக்கடி கூறுவர். அதன்படியே வாழ்ந்தும் காட்டியவர்.

எமது தந்தை மிக எளிமையானவர் பதவியும், புகழும் அவரைத்தேடி வந்தனவே தவிர அவராக எப்பதவியையும் தேடியலைந்தது இல்லை. போட்டியிட்டதுமில்லை. தன்னை எதிரியாகக் கருதியவர்களைக் கூட அவர் எதிரிகளாக எண்ணியதில்லை. எவருடனும் சினந்து பேசியதுமில்லை. தங்கத்துரை என்ற தமது பெயருக்கேற்ப தங்கமான மனிதராகவே வாழ்ந்தவர். அவரது அரசியல் வாழ்க்கையிலும், சொந்த வாழ்க்கையிலும் பல்வேறு இன்னல்கள் ஏற்பட்ட போதிலும் அவற்றை இன்முகத்தோடு ஏற்றுச் சமாளித்து வெற்றிகண்டவர்.

மக்களிடம் அவருக்கிருந்த நல்லாதரவும், நன்மதிப்பும் அவர் 1970 இல் மூதூர்த் தொகுதியில் பாராளுமன்றத் தேர்தலில் போட்டியிட்ட போது அவரை வெற்றி பெறச் செய்தது. படித்தவர்களானாலும் - பாமரரானாலும் எவருடனும் சரிசமமாகப் பழகியவர். ஏழைமக்களின் துயர் களைவதற்காகத் தனது வாழ்க்கையை முற்று முழுதாக அர்ப்பணித்தவர்.

1977ல் திருமலைத் தொகுதியில் வேட்பாளராகப் போட்டியிடுவதற்கு அனுமதி கிடைக்காத போது தொகுதி மக்களும் ஆதரவாளர்களும் சுயேச்சையாக போட்டியிடும்படி வற்புறுத்திய போது கூட அவர் அதற்குச் சம்மதிக்க

வில்லை அவ்வாறு போட்டியிட்டிருந்தால் மக்களிடையே அவரிருக்கிறார். நற்பெயரும், மதிப்பும் அவரை நிச்சயமாக வெற்றியடையச் செய்திருக்கும் ஆனால் அவர் அவ்வாறு நடந்து கொள்ள வில்லை. தமது சொந்த வாழ்க்கையை மேம்படுத்துவதற்காக அரசியலில் ஈடுபட்டவரல்ல. அவர் தாம் சார்ந்த காட்சியின் முடிவுகளுக்கு கட்டுப்பட்டு நடந்தவர். அதன்பின் திருமலை மாவட்ட அபிவிருத்திச்சபைத் தேர்தலில் போட்டியின் போது இன வேறுபாடின்றி தமிழ், முஸ்லிம், சிங்கள மக்கள் அனைவரதும் ஏகோபித்த ஆதரவைப் பெற்று வெற்றியடைந்து மக்களுக்கு நற்பணி புரிந்தார். 1983ல் ஏற்பட்ட

அரசியல் சூழ்நிலை காரணமாகப் பதவியை ராஜினாமாச் செய்ய வேண்டிய அவசியம் ஏற்பட்டபோது தாம் கொண்ட கொள்கையே பெரிதென மதித்து பதவியை விட்டு விலகினார். 1985ல் எதுவித காரணமுமின்றி திருமலை கோட்டை இராணுவ முகாமில் அடைத்து வைக்கப்பட்டு மூன்று மாதகால சிறையை அனுபவித்தார். அதன் பின்பு கூட தமது இனமக்களின் இன்ப துன்பங்கள் யாவற்றிலும் பங்கு எடுக்க வேண்டுமென்ற கொள்கையுடன் திருமலையிலேயே வாழ விரும்பினார். குடும்பச் சூழ்நிலை காரணமாக நாட்டை விட்டு வெளியேறி இந்தியாவிற்கு குடும்பத்தினருடன் சென்றபோதிலும் அங்கு ஈழஅகதிகளுக்கான புனர்வாழ்வு அமைப்பில் சேர்ந்து கடமையாற்றினார். இருவருடங்களின் பின் திரும்பி நமது நாட்டு இன மக்களுக்குத் தொடர்ந்து தொண்டு செய்தார்.

மக்கள் தொண்டனாக வாழ்ந்த காரணத்தினாலேயே 1994ல் தேர்தலில் போட்டியிட்டபோது திருமலை மாவட்டத்தில் வேறு எவரும் பெறாத அதிகளவு வாக்குகளுடன் பாராளுமன்றத்திற்குத் தெரிவு செய்யப்பட்டார். அவரை அரசியல் எதிரியாகக்கருதிய சிலரும் சில பத்திரிகைகளும் அவருக்கெதிராகப் பொய்ப் பிரச்சாரத்தில் ஈடுபட்டபோது கூட அவர் மனம் கலங்கவில்லை. ஏனெனில் தமது தொகுதி மக்கள் தம்மைப்பற்றி நன்கு அறிவார்கள். பொய்ப் பிரச்சாரங்களை நம்பமாட்டார்கள் என்பதில் அசையாத நம்பிக்கை கொண்டிருந்தார்.

இவர்களது பொய்ப்பிரச்சாரங்களை மக்கள் நம்பமாட்டார்கள். அவர் எப்படி வாழ்ந்தவர். என்பது அவருடன் பழகிய மக்களுக்கு நன்கு தெரியும். அவரது மரணச் செய்தியைக் கேட்டதும் திரளாகத் திரண்டு வந்து இறுதி அஞ்சலி செலுத்திய அவரது இறுதிச் சடங்கிலும், இறுதி ஊர்வலத்திலும் கலந்து கொண்ட ஆயிரக்கணக்கான மக்கள் வெள்ளமே அவர் மேல் மக்கள் எவ்வளவு மதிப்பும், மரியாதையும், வைத்திருக்கிறார்கள் என்பதை எடுத்துக் காட்டியது.

பத்திரிகைகள் உண்மைச் செய்திகளை வெளியிடுவதற்காகப் பயன்படுத்தப்பட வேண்டுமேயன்றி கட்டுக்கதைகளையும், வதந்திகளையும் பரப்புவதற்காகப் பயன்படுத்தப்படக் கூடாது. தமது ஆசிரியர் தலையங்கமான முரசத்தில் கோயபல்ஸாக முடியுமா? என்ற தலைப்பில் பொய்களைப் பரப்புவோர் பற்றிக் கண்டனம் தெரிவிக்கும் இவர்கள் தாமே பொய்களையும், வீண்பழிகளையும் பரப்புவது எவ்வகையில் நியாயம்? இவர்களது இரட்டை வேடத்தை மக்கள் தெரிந்து கொள்ள வேண்டும்.

எங்கள் தந்தை தி.இரென யாரோ சில கயவர்களால் எம்மை விட்டுப் பிரிக்கப்பட்ட அதிர்ச்சியில் மனம் கலங்கி நிற்கும் எமக்கு இவர்களது செயல் மேலும் வேதனையை ஏற்படுத்துகிறது என்பதை இவர்கள் உணர்ந்து கொள்ள வேண்டும்.

எமது தந்தையைப் பற்றிய உண்மைகளை மக்களுக்குத் தெரிவிப்பதன் மூலம் அவர்மேல் இக்கயவர்கள் ஏற்படுத்திய களங்கங்களை களைவதொன்றே அவரது குழந்தைகளாகிய நாம் எம் தந்தைக்குச் செலுத்தும் இறுதி அஞ்சலியாக அமையும்.

இறுதியாக எமது தந்தையின் திடீர் மறைவால் கலங்கி நிற்கும் எமக்கும் ஆறுதல் தெரிவித்த அனைவருக்கும், அவர் இறுதிச் சடங்கில் கலந்து கொண்டு அஞ்சலி செலுத்திய மக்களுக்கும் & த் தருணத்தில் எமது மனம் நிறைந்த நன்றியைத் தெரிவிக்கிறோம்.

வணக்கம்

**குழந்தைகள்
குடும்பத்தினர்**



என் தங்கத் தம்பி

05 - 07 - 1997 சனிக்கிழமை மாலை 7.30 தொலைபேசியில் அழகை பதட்டத்துக்கு மத்தியில் தெரிவிக்கப்பட்ட செய்தி என்னை அதிர வைத்தது. ஆனால் நம்ப முடியவில்லை. சந்தேகத்துடன் வைத்திய சாலைக்குச் சென்றேன். இரத்தத்தில் தோய்ந்த உடல், ஆனால் புன்சிரிப்பு மாறாத முகம் முடிவுக்கு வரமுடியாதவனாய் உடலைத் தொட்டுப் பார்த்தேன். குளிர்ந்திருந்தது. ஆம் எனக்குத் தெரிவிக்கப்பட்ட செய்தி உண்மை. வாழ்வில் துயருறும் ஏழை மக்களின் விடிவுக்காகவும், இனவிடுதலைக்காகவும் பாடுபட்ட என் அன்புத் தம்பி தங்கத்துரை அவர்கள் கோழைகளின் துப்பாக்கிக் குண்டுகளால் கொலை செய்யப்பட்டு விட்டார்.

அவர் எனக்கு வயதில் தான் இளையவர் அறிவாற்றலில் முதிர்ந்தவர். விடாமுயற்சி மிக்கவர் சாதி, சமய, இனபேதம் பாராதவர். எல்லோரோடும் நெருங்கிப்பழகக் கூடியவர். யாவரும் எதையும் இவரிடம் கூறலாம். கேட்டுக்கொள்வார், விவாதிப்பார், தன் சுயசிந்தனைப்படியே முடிவுகளை மேற்கொள்ளுவார். நானும் அவரின் சில முடிவுகள் பற்றி விவாதித்ததுண்டு ஆனால் முடிவுகளில் மாற்றம் ஏற்பட்டதில்லை.

எனது தந்தையார், தந்தை செல்வா அவர்களின் நெருங்கிய நண்பர்களிவெட்டியில் தடையசுக்கட்சிக் கிளையின் தலைவராக விளங்கியவர் அவரின் வழிகாட்டலில் வளர்ந்த எனது தம்பியும் தந்தை செல்வாவின் கொள்கைகளை மதித்து ஏற்று வாழ்ந்தவர். தமிழர் விடுதலைக் கூட்டணி உதயமாகி தந்தை செல்வாவின் மறைவிற்குப் பின்னர் கூட்டணியின் சில தலைவர்களால் இவர் இருட்டடிப்பு செய்யப்பட்டார். அப்படி இருந்தபோதும் தனது கொள்கையிலிருந்து விலகாது கட்சிக்குள் இருந்து செயற்பட்டார். 1994ம் ஆண்டுப் பொதுத்தேர்தலில் திருக்கோணமலை மாவட்ட மக்களிடத்தில் தனக்கிருந்த செல்வாக்கினையும் நிரூபித்துக்காட்டினார்.

அவருக்குப் பொதுமக்களை சந்திப்பதென்றால் பெரும் மகிழ்ச்சி தினம் காலை 8.00 மணிக்கே அலுவலக மேசையில் அமர்ந்துவிடுவார். பொதுமக்களின் பொதுப்பிரச்சனைகளை தனிப்பட்டவர்களின் சொந்தப் பிரச்சினை, குடும்பப்பிரச்சினையெனச் சகலவித பிரச்சினைகளையும் அமைதியாகக் கேட்டறிந்து அவற்றைத் தீர்த்து வைப்பது அவருக்கொரு நிம்மதி. மேலும் தன்னை சந்திக்கவரும் மக்கள் குழுக்கள், அரசாங்க திணைக்கள சபைகளின் தலைமை அதிகாரிகள் போன்றோரால் முன் வைக்கப்படும். பிரச்சனைகள் செயற்திட்டங்கள் போன்றவற்றை கலந்தாலோசித்து அவற்றை நடைமுறைப்படுத்த வழிவகை காண்பதில் திருப்தி அடைவார். போதாதென்று

தொலைபேசியில் தொடர்ச்சியாக விடுக்கப்படும் அழைப்புகளுக்கு தகுந்த திருப்தியான பதில்கள் வழங்குவதில் ஆர்வம் உள்ளவர் இவ்வாறு மக்கள் தொடர்பானது குறைந்தது பகல் இரண்டு மணிவரை தொடரும். அதன் பின்னர் தான் மதிய உணவு, பின் சிறிது நேர ஓய்வு மீண்டும் பிற்பகல் 4.00 மணிக்கு அலுவலகத்திற்கு வந்தால் இரவு 10.30 - 11 மணி வரை சந்திப்பு கலந்துரையாடல்கள். தொடரும். பின் இரவுச்சாப்பாடு முடிந்ததும் மீண்டும் படுக்கையில் இருந்து கொண்டு மாவட்டத்தின் முன்னேற்றத்துக்கான மக்களின் விடிவுக்கான திட்டங்களை அன்றைய கலந்துரையாடல்களிலிருந்து, வகுத்துக் கொள்வார் அன்றைய முடிவுகளுக்கமைவான கடிதங்களை விடிவமைத்துக் கொள்வார். எந்நேரம் நித்திரைக்குச் செல்வார் எனக்குத் தெரியாது. ஆனால் மீண்டும் அதிகாலை 4.30 மணிக்கு எழுந்து விடுவார் காலைக் கடன்களை முடித்து சிறிது நேரம் தியானத்தில் ஈடுபடுவார். தொடர்ந்து பைல்கள் புரளும் தொலைபேசி ஆரவாரிக்கும். போதிய ஓய்வில்லை. இதன் பலனால் அடிக்கடி சுகயின முறுவார்.

பொது மக்களை சந்திப்பதற்கான நேரத்தை மட்டுப்படுத்திக் கொண்டு நேரத்துக்குச் சாப்பிட்டு ஓய்வு எடுக்கவேண்டுமென்றால் கோபம் வந்து விடும். சுகயினமுற்ற காலங்களில் ஆலோசனை சற்று கடைப்பிடிக்கப்படும். உடல் நிலை சிறிது தேறிவிட்டால் ஆலோசனைகள் காற்றில் பறந்து விடும்.

எனது தம்பி நடுவூர் பழுத்த நன் மரம் அதில் பயனடைந்தவர்கள் பலர் பழுத்த மரத்துக்குத்தானே கல்லெறிகளும் விழும் மாசற்ற அவர்மீது பழிகுறினர் அவதூறு பேசினர். ஆனால் அவரோ

அகழ்வாரை தாங்கும் நிலம்போலத் தம்மை

இகழ்வாரைப் பொறுத்தல் தலை: என்னும் குறளுக்கு ஒப்ப ஒழுகினார்.

யாரையும் பழிவாங்க நினைத்தாரில்லை. பகை கொண்டு ரீங்கினாரில்லை தன் புன்சிரிப்பால் அனைத்து வாழந்தார். தனக்குத் தீங்கு, நினைத்தவர்களுக்குக் கூட நன்மைகள் செய்து அவர்களை வியக்க வைத்தார்.

தனது பாதுகாப்புப் பற்றி என்றுமே சிந்தித்தாரில்லை. அவருக்கு உயிராபத்து உள்ளதாகவும் பொது நிகழ்ச்சிகளில் கலந்து கொள்வதை தவிர்த்துக் கொள்ளுமாறு கூட தொலை பேசி அறிவுறுத்தல்கள் வரும். இது என்னை பொது மக்களிடமிருந்து பிரிப்பதற்கான முயற்சி எனக் கூறிக்கொண்டு மேலதிக பாதுகாப்பு ஏற்பாடுகள் ஏதுமின்றி திட்டமிட்டபடி பொதுக்கூட்டங்களுக்குச் சென்று விடுவார். பின்னர் நான் பொலிஸ் அதிகாரிகளுடன் தொடர்பு கொண்டு மேலதிக பாதுகாப்பு ஏற்பாடுகளை செய்து விடுவேன். நிகழ்ச்சி முடிந்து வீடு திரும்பியதும் சிறிது நேர அமார்க்களம். எனது மாவட்ட மக்களைச் சந்திக்கச் செல்வதற்கு பொலிஸ் பாதுகாப்பு தேவையா? ஏன் தேவையற்ற வேலைகள் செய்கின்றீர்கள் என ஆத்திரப்படுவார். அந்த அளவுக்கு மக்களை அவர் நேசித்தார்.

தனது குடும்ப உயர்வு பற்றி சிந்தித்தாரில்லை. என்றும் மக்கள் மேன்பாடே பேச்சு. இன விடுதலையே சிந்தனை இப்படியான ஒருவரின் நெஞ்சுக்கு துப்பாக்கி நீட்ட கொடியவர்களுக்கு எப்படித்தான் மனம் வந்ததோ? கொலையாளிகளின் நோக்கம் யாமறியோம். கொலையாளிகளின் பின்நின்ற சூத்திரதாரிகளையும் அறியோம். அவர்களை தெய்வம் அறியும். அவர்களுக்கான தகுந்த தண்டனை தெய்வத்தால் வழங்கப்படும் தம்பி நிறைவேறாத பல சுகமகளோடு உலகை நீத்தார். அவர் நிறைவேற்றிய அளப்பரிய திட்டங்கள் என்றென்றும் அவரை நினைவில் நிறுத்தும்.

அ. பாக்கியதூரை

என் எம்ப் ஆசையப்பா

நான் பிறக்கும் முதல் இருந்தே அவர் எம்ப் ஆக இருந்தமையால் சிறுவயதில் இருந்தே எம்ப் ஆசையப்பா என்று அழைப்பதே வழக்கம். தற்போது அது அழைக்கமுடியாத வார்த்தையாகிவிட்டது. எல்லாமே கனவு போல் இருக்கிறது நம்பவே முடியவில்லை. கொழுப்பு செல்வதும் திருமலை வருவதுமாக இருப்பர். அதனாலோ என்னவோ எங்கேயோ போயிருக்கிறார். மீண்டும் திரும்பி வருவார் போல இருக்கிறது. ஆனால்.....

ஆசையப்பாவிடம் எனக்கு மிகுந்த பயம். ஏதும் தேவையென்று என்னை அழைத்தால் கூட பயந்து போய் அவரின் தேவைகளை நிறைவேற்றுவேன். ஏதும் விடையங்களை சொல்ல நேரும்போது நான் அவரிடம் சென்று சொல்லாமல் அம்மாவிடம் அதைச் சொல்லும்படி கூறுவேன்.

தனக்கென்று வாழாமல் தன்குடும்பத்தை ஒரு பொருட்டாக நினைக்காமல் மக்கள் சேவையே மகத்தான பணியெனும்படி சேவையாற்றினார். சுகயினம் என்றால் கூட அப்பாவின் வற்புறுத்தலினால் சிந்து ஓய்வு எடுப்பார். ஆசையப்பா வந்ததைக் கேள்விப்பட்டதும் மக்கள் 7.00 மணிக்கே வரத் தொடங்கிவிடுவார்கள். அவர்கள் சென்றுமுடிய மதியம் 2.00 மணிக்கு மேலாகிவிடும். மீண்டும் 4.00 மணிக்கு சென்று தேனீர் அருந்தக்கூட நேரமில்லாது சேவையாற்றுவார். பின் அவர் தன் அலுவலகத்தை விட்டுவர 10.00 மணிக்கு மேலாகும். மக்களின் தேவைகளை ஆறுதலாகக் கேட்டு அதற்குரிய வழிகைகளைக் கூறுவார். எவருடனும் சினந்து நடந்ததே இல்லை எங்கு செல்லும்டே கூட திரும்பி வந்து சேரும் போதும் தாயை வணங்கத் தவறியதேயில்லை. இந்த நூற்றாண்டில் இப்படியொரு மனிதர்.

தன்னால் இயன்ற பணிகளை தனிமனிதனாக நின்று செய்து வந்தார். ஆடம்பரமாக அலங்கரிக்கப்படவேண்டிய வீட்டில் பார்த்த இடமெல்லாம். பயில்கட்டுகள் பக்கம் பக்கமாக இருக்கும் அரசியலில் இலாபம் ஈட்டாத அரசியல்வாதி. இல்லை இல்லை அரசியலில் இலாபம் ஈட்டத்தெரியாத அரசியல்வாதி. ஆனாலும் அனாவசியமான அவப்பெயர்கள். வீண்பழிகள் சிற்சில நயவஞ்சகர்களால் எழ நேர்ந்ததும். உண்டு

அன்று சனிக்கிழமை, திறப்பு விழாவுக்குப் போகும் போது என்னிடம் போய் வருகிறேன் எனக் கூறினார். ஆனால் ஏதோ வேலையில் நான் ஈடுபட்டிருந்தபடியால் ஆம் ஆசையப்பா எனக் கூறினேனே தவிர வாசலுக்கு சென்று வழியனுப்பிவைக்க முடியவில்லை. ஆசையப்பாவை பிரிந்த கவலையுடன் வழியனுப்பிவைக்கவில்லையே என்ற வேதனையும் மனதை மேலும் வருத்துகின்றது. போய்வருகின்றேன் என்று கூறியது கடைசி வார்த்தை என்று தெரிந்திருந்தால்.....

புனிதா
பாக்கியதுரை.

“கண்ணிரால் நான் வரையும் கடிதம் ஒன்று கடவுளுக்கு”

கன்னியா குமாரியின் காவலனாய் நாம் போற்றும்
கோணேசா உன் கண்கள் குருடாகி விட்டனவா
நான்குபுற கடல் குழ நடுவே ஓர் உச்சிமலை
உச்சிமலை மத்தியிலே உனக்கமைத்த ஆலயத்தில்
வீற்றிருக்கும் உந்தனிடம் வினைதீர்க்க வேண்டுகின்றோம்
காட்டு மிராண்டிகளால் கட்ட விழுத்து விடப்பட்ட
கோரப்படு கொலைகள் கோணேசர் பூமியிலும்
நாமென்ன குறை செய்தோம் நாசகாரக் கூட்டத்திற்கு
தாலிகளை அறுக்கின்ற சதிகாரர் வெறியாட்டம்
பிள்ளைகளைப் பறி கொடுத்த பெற்றோர்களின் ஓலம்
கணவர் தமை இழந்த கன்னியரின் கதறல் அங்கே
பெற்றோரைப் பறி கொடுத்த பிள்ளைகளின் ஓலம்
ஏனிந்தச் சோதனை எம் தமிழ் மக்களுக்கு
என்னையே நான் பார்த்து இரு கேள்விகள் கேட்கின்றேன்.
கடவுளா விடைதருவார் (அல்ல)
காலமா விடைபகரும்.

திருமலை மத்தியிலே திருக்கோயில் கொண்டிருக்கும்
கன்னியரின் காவலராம் காளி மகா தேவியென
விண்ணோர்கள் அனைவருக்கும் வீரமாகாளியென
பெண்குலத்தார் அனைவருமே பெருமதிப்பு வைத்திருக்கும்
தாயே உனக்கென்ன தவறுகள் செய்தனரோ
காட்டு மிராண்டிகளின் காவலராய் நீ மாறி
விதவையரின் கண்ணீரில் வேண்டுகின்றாய் அபிஷேகம்
பெண் குலத்தின் கண்ணீர் பெருக்கெடுத்து ஓடுகையில்
இன்னும் அம் மண்ணில் எத்தனையோ வேதனைகள்
நீதியை நிலைநாட்ட நீயேன் தயங்குகின்றாய்
அப்பாவி மக்களின் அழுகைக் குரல் போதாதா
எரிகின்ற கண்களை ஏன் நீ அணைக்கவில்லை
கண் திறந்து மக்கள் கண்ணீர் துடைக்கின்ற
நன் நாளைக் காண்கின்ற நாள்வருமோ எங்களுக்கு

வில்லூன்றி தன்னகத்தே வீற்றிருக்கும் வேலவனே
கண்தாங்கி விட்டாயா (அல்ல) கடல் மூழ்கி விட்டாயா
வெற்றி வேலேந்தி விண்ணை வலம் வந்த கதை
பெற்றோர் எனக்கென்று பெருமையுடன் கூறியதை
உண்மையென்று நம்பியதை என் உள்ளம் மறக்கவில்லை
தாய்க்குலத்தின் தலைவதியை தலைகீழாய் மாற்றுகின்ற
வீணர்களின் வெறியாட்டம் வெற்றி நடை போடுகையில்
இருமருங்கும் இருபெண்கள் இதமான இல்வாழ்க்கை
ஆலயந்தன்னுள் நீ அமர்ந்திருக்கும் தோற்றம்து
அப்பாவி விதவையரின் அழுகையது ஓய்வு பெற
வீர வேல்தனையேந்தி வீணர்களின் கூட்டத்தை
வேரோடு அழிக்கின்ற நாள்வருமோ நம்மவர்க்கு
வினைதீர்க்கும் வேலவனே என் வேண்டு கோள் நிறை வேற
நித்தம் நின் நாமம் நினைக்கின்றேன் இங்கிருந்து

குமாரதுரை (டென்மார்க்)



அணைந்து விட்ட குல விளக்கு

அன்பின் பிறப்பிடமாய் அறிவின் வளர்வுடமாய்
 பாசத்தின் பதிவிடமாய் பண்புக்கு இலக்கணமாய்
 ஏழைகளின் நாயகனாய் என் அண்ணா வாழ்ந்தீர்கள்
 சாதி மத மொழி பேதம் சற்றுமே நுளையாமல்
 தூய்மையாக அரசியலில் தூக்கமின்றி சேவை செய்தீர்
 மூதூரின் முத்து என மூன்று இனமும் போற்றியதை
 பார்த்து வெறுப்படைந்த பகைவர்கள் கூட்டமது
 காட்டு மிராண்டிகளின் கால்களை முத்தமிட்டு
 வேவுகள் பல பார்த்து வேலையை தமதாக்கி
 வேடம் பல பூண்டு வேட்டைக்கு வந்தாரே
 ஆயுதம் பல கொண்டு அண்ணாவை அழித்தீரே
 சாவின் மடியினிலே சரணடையச் செய்தீரே - கோழைகளே
 இருட்டில் அடிக்கின்ற இனங்களாய் மாறி விட்டார்
 குருட்டுப் பயல்களே குறையென்ன செய்து விட்டார்
 மாடிக் கட்டிடங்கள் கட்டியது பெருங் குறையா
 கோடி கொடுத்தாலும் கொள்கை வீரர் வருவாரோ
 ஆயுதங்கள் பல கொண்டு அண்ணாவை அழித்தீரே
 சாவின் மடியினிலே சரணடையச் செய்தீரே - கோழைகளே.

ஆடி மாதம் ௨௭ நாள்
 எம்மை ஆளாத் துயரத்தில் ஆழ்த்திய நாள்
 எமது கலிநாள் கோழைகளின் வெற்றி நாள்
 அரசியலில் எவருக்கும் எதிரான அரசியல் நடத்தாத உத்தமரை
 ஆயுதக் குண்டுகள் துளைத்த நாள்
 எங்கள் உள்ளங்களில் என்றும் நிலையான இடத்தை
 அமைத்துக் கொண்ட அண்ணா
 உங்களின் இழப்பை என்றுமே ஈடுசெய்ய முடியாது
 வாழ்ந்து கொண்டிருக்கும் அன்புத் தம்பி அருமை மச்சாள்
 கோழைகளின் குண்டுகளுக்கு அண்ணாவோடு சேர்ந்து
 இரையாக்கப்பட்ட ஏனைய சமூக சேவையாளர்கட்கும் எமது
 குடும்பத்தினரின் ஆழ்ந்த அனுதாபங்கள் உரித்தாகட்டும்.

அன்பு மக்கள்

இதயம் நலிந்து வாழும்
 குமரதுரை குடும்பத்தினர்.

கனவா?

எங்களை ஆழாத்துயரில் ஆழ்த்திவிட்டுப் போன பெரியப்பாவே, நாங்கள் என்றும் உங்கள் நினைவில் வாடிக் கொண்டிருக்கின்றோம். உங்கள் துயரச் செய்தி கேட்டதும் ஏன் அது கனவாய் இருக்கக் கூடாதா எனப் புலம்பியது என் மனம்.

பெரியப்பாவை ஒருமுறை டென்மார்க் அழைத்துப் பார்க்க வேண்டும். எனக் கனவுதான் கண்டேன் இல்லை. அதை நினைவாக்கிய நாட்கள் கூட என்னிடம் இருந்து இன்னும் மறையவில்லை என் பெரியப்பாவே.....

உங்களிடம் இங்கு நான் கதைத்து மகிழ்ந்தது சில மணி நேரங்கள் ஆனால் நான் காணும் கனவோ எந்த நாளும் ஏன் இப்படி ஒரு சோதனை இறைவா? இப்போது நான் நினைக்கின்றேன். ஏன் உங்களை இங்கு அழைத்தேன் என. அந்தப் புன்னகை உருவம் இன்னும் என்னிடம் இருந்து கலையவில்லையே.

மூத்த பேரனுடன் (பிரலீன் 2 வயது) கொஞ்சி விளையாடிய அந்தக் காட்சியை யார் மறப்பார், ஏன் அந்த மழலையும் தான் மறந்திருமோ, சின்ன அம்மப்பா முயல். பிடித்த கதையை என் மழலையின் வாயால் கேட்டுக் கொண்டே இருக்கலாம். அதைக் கேட்கத்தானே செப்டெம்ப மாதம் இங்கு வருவதாக தொலைபேசியில் கூறினீர்கள். இதுவும் கனவா? அல்லது.....

ஆகாயத்தில் விமானத்தைக் கண்டால் இதில்தான் சின்ன அம்மப்பா வந்தவர் என எனக்கு நினைவுபடுத்தி விடுவான் உங்கள் அன்பு முகத்தை இனி எப்போது வருவார் என்ற என் மகனின் கேள்விக்கு என்ன பதில் நான் சொல்ல..... இதுதான் விதியா?

எனது மகனுடன் கொஞ்சி விளையாடிய போட்டோவை உங்கள் தாயிடம் (அப்பம்மா) கொடுத்து, என்னுடைய பேரனுடன் நான் விளையாடிய போட்டோ இது இவனும் என்னுடைய பிறந்த நம்பர் தான் (17) இதைவிட இவன் பிறந்த தினம் தான் நான் பதவியேற்றிருக்கிறேன். ஆகவே எனக்கு ஒரு வாரிசு வந்து விட்டான். என்று உங்கள் தாயிடம் சொல்லி மகிழ்ந்ததும் கனவா?

ஆத்மா சாந்தியடைய இங்கிருந்து பிரார்த்திக்கின்றோம்.

அன்பு மகள் வனஜா

மருமகன் மனோ

பேரப்பிள்ளைகள் பிரலீன், பிரதீப்.

போற்றிய உன்னை

ஊறுதம்மா

உன்னைக் காண வருகுதம்மா

இறைவன் மகிழ்ந்து உன்னை அழைத்தானோ!

செல்வப் பணி புண்ட வெண்டாமரைப் பூவே

உழைத்த அரசியல் பூவே

உதவிகள் செய்த வேந்தனே

ஏன் உனக்கு இக் கதி?

பேத்தி
வைஷ்ணவி சுதாசங்கர்

நீத் தேவனே நீ எங்கே

என் வாழ்வில் ஒருபோதும் எழுதவில்லை நான் கவிதை
தங்கா அண்ணாவிற்கு தமிழ்க்கவிதை எழுதவென
காகிதத்தாள்கள் என்தனை கையில் எடுத்தபின்பு
பேனாவைத் தூக்கியதும் பெருமூச்சு என் அகத்தே
அண்ணாவை நினைத்ததும் அழுதன என்கண்கள்
தேற்றினேன் என்மனதை தெளிவடைய முடியவில்லை
சார்ந்திருந்த சோபாவில் சரிந்து விட்டேன் அக்கணமே
அலுத்த உடம்பதனால் ஆழ்ந்துவிட்டேன் நித்திரையில்
நித்திரை விட்டெழுந்தேன் நேரமது ஏழுமணி
மறுநாள் தொடர்வோமென மனதினைத் தேற்றிக்கொண்டேன்
தொடர்ந்தேன் மறுநாள் என் சோர்வுதனை மறந்து

வினோவேலன் குடும்பத்தவர் வேண்டுகோள் தனையேற்று
பிரித்தானியாவிற்கு பிரயாணம் வந்தீர்கள்
பரத நாட்டிய பள்ளி அரங்கத்தில்
அரங்கேற்ற விழாவதனை ஆயத்தம் செய்திருந்தே, ா
பிரதம விருந்தினராய் பேசுவதற்கு அழைத்திருந்தார்
அன்று நடைபெற்ற அவ்விழாவில் கூட
இலங்கைப் பிரச்சனைகள் பற்றி எடுத்துரைக்கத் தவறவில்லை
B. B. C வானொலியின் அரசியல் விமர்சனத்தில்
தமிழ் மக்கள் தீர்வுபற்றி தாம் அளித்த விளக்கங்களை
அரசியல் விமர்சகர்கள் அனைவருமே ஏற்றிருந்தர்

தாங்களே தமிழ்மக்கள் தலைவர்கள் என்பவர்க்கு
வால்பிடிக்கின்ற சில வக்கற்ற கூட்டத்தினர்
முட்டாள் தனமாய் முன்வைத்த சிலகேள்விகட்கும்
பண்பான முறையில் பதில்கள் கொடுத்தீர்கள்.

**அன்பின் தம்பி
குமாரதுரை**

கரைசேரத் துத்துளிக்கும் சுட்டுமரங்கள்

முத்த மகள் புஷ்பாவின் மூன்று முடிச்சி ஏறும்வரை
காத்திருந்தான் காலன் அவன் கண்ணியை வீசுதற்கு
இல்லாளுடன் கூட இன்னும் இரு செல்வங்கள்
வேதனையில் மூழ்குவது வேடிக்கை அவனுக்கு

திருமண விழாவதனை சிறப்பாய் நடத்துதற்கு*
உற்றார் உறவினர்கள் உன் அருமை நண்பர்கள்
அனைவரையும் அழைத்து அன்போடு உபசரித்து
மகளின் கடைமைகளை மகத்துவமாய் நடத்தி வைத்தாய்

தேன் நிலவுக்காக சென்ற மகள் திரும்பும்வரை
ஒரு சில நாட்கள் மட்டும் உறங்கினாய் மதராசில்
மருமகன் தன்னை வழியனுப்பி வைப்பதற்கு
மகளோடு சென்று வழியனுப்பும் வேளை
சென்று வாருங்கள் என்றாய் சிரித்த முகத்துடனே
சென்றவர்கள் வ வார்கள் நீ மட்டும் வரமாட்டாய்

இரண்டு மாத இடைவெளியில் இன்னும் ஒரு வழியனுப்பல்
மகளை வழியனுப்ப வந்தீர்கள் குடும்பத்துடன்
முத்த மகளுக்கு முத்தங்கள் பல கொடுத்து
சென்று வாருங்கள் மகள் சிந்தியது கண்கள் கண்ணீர்
அன்று அவர்கள் சிந்தியது ஆனந்தக்கண்ணீரே
இன்று நாம் சிந்துவது எலலை இல்லாவேதனையில்
கடவுளே நீ என்றேனும் கண்ணீர் சிந்தியிருந்தால்
கண்ணீரின் விளைவுகளை கட்டாயம் உணர்ந்திருப்பாய்

தந்தை அரவணைப்பின்றி தத்தளிக்கும் நிலைதனக்கு
தூக்கி வீசப்பட்டு விட்டார் துரோகிகளின் செயலால்
நீச்சலடிக்கின்றார் இன்று நிம்மதியில்லாக் கடலில்
கடவுளே நீதான் கரைசேரத் துணையிவர்க்கு

கண்ணீரைப் பகிர்ந்து கொள்ளும்
அன்புத் தம்பி குமாரசுவாமி

மனிதருள் மாணிக்கம்

தேங்காயின் மூன்று கண்களைப்போல மூவரைப்பெற்று அவர்களை முறையே பாக்கியதுரை, தங்கத்துரை, குமாரதுரை என்று பெயருமிட்டு துரைகளாக வளர்த்து விட்டனர் பெற்றோர். பணத்தில் துரைகளாக அல்ல அறிவிலும் ஆற்றலிலும் ஊக்கத்திலும் துரைகளாக விளங்கினர்.

அதிலே நடுவராகப்பிறந்து பெயருக்கேற்ற தங்கமான மனிதராக வாழ்ந்தீர்கள்

“தோன்றிற் புகழொடு தோன்றுக அ.திலார்
தோன்றலிற் தோன்றாமை நன்று”

என்று வள்ளுவனின் குறளுக்கு வரைவிலக்கணமாய் அதுவுமின்றி

“மகன் தந்தைக்கு ஆற்றும் உதவி
இவன் தந்தை எந்நோற்றான் கொல் எனும் சொல்”

என்ற குறளின் படி பெற்றோரின் பெயர் ஓங்கச்செய்தீர்கள்

சிறுவயதிலிருந்தே வறுமையைப் புரிந்து கொண்டதால் ஆடம்பரவாழ்க்கையை விரும்பாமல் எழிமையாக வாழ்ந்து மகாத்மா ஈயின் அகிம்சை வழியில் நம்பிக்கை கொண்டீர்கள் இனமத பேதமின்றி எல்லா மக்களையும் உன் மக்களென நினைத்து சேவை செய்தீர்கள் உங்களுக்குக் கிடைத்த இந்த வாய்ப்பை வைத்து எங்களின் பின்தங்கிய மாவட்டத்தை முன்னுக்கு கொண்டுவரவேண்டும் என்ற எண்ணத்துடன் அல்லும் பகலும் பாடுபட்டீர்கள்.

பாராளுமன்றத்தில் உங்களுக்கு நடத்திய இரங்கல் உரையைக்கேட்க எங்களுக்கும் வாய்புக்கிடைத்தது. உங்களைப்பற்றி உங்கள் சேவையைப் பற்றி உங்கள் அறிவைப் பற்றி உன்திறமையைப்பற்றி உன்புத்திசாலித் தனத்தைப்பற்றி அவர்களின் இரங்கலுரையை கேட்டோம்.

எங்களுக்கு காட்டினீர்கள். எல்லாத்தையும் உள்ளடக்கி வைத்துக்கொண்டு மக்களின் தொண்டனாக ஏழைகளின் தோழனாக இனமத பேதமின்றி வாழ்ந்து மனிதருள் மாணிக்கம் ஆகிவிட்டாய்.

எங்கள் குடும்பத்தின் குத்துவிளக்கே நீங்கள் எங்கே போய் எரிகின்றீர்கள்?

மெழுகுதிரியாக உங்கள் வாழ்க்கையை சமர்ப்பித்து விட்டீர்கள்.

உங்கள் சிரித்த முகத்தை எங்களால் எப்படி மறக்க முடியும்!

உங்களுக்கு மட்டும் தான் உண்டென்றும் எந்தக்காரியத்தையம் கதைத்து வெல்லும் சக்தியும் உங்களுக்குத்தான் உண்டென்றும் கூறியவை களைக்கேட்டோம். நாங்கள் குடும்பத்துடன் இன்று வெளிநாட்டில் இருப் பதற்கு காரணமே நீங்கள் தான். தம்பியாரின் குடும்பத்திற்கு பாதுகாப்பைத் தேடித்தந்து விட்டு உங்களைப்பாதுகாக்க மறந்து விட்டீர்களே. 11 வருடங் களின் பின் தம்பியாரின் குடும்பத்தைப் பார்க்கவந்து நான்கு நாட்கள் நின்றீர்களே. அந்த நான்கு நாட்களும் எங்கள் வாழ்க்கையில் பொன் நாட்கள். எங்கள் பிள்ளைகளுக்கு கிடைத்த அரிய பெரிய திருநாட்கள். நீங்கள் இங்கு வந்ததும் எங்கள் ஆசையப்பாவுடன் நாங்கள் நிறைய கதைக்க வேண்டும் அவரை வேறு ஒரு இடமும் செல்லவிடமாட்டோம் என்று சுற்றியிருந்து எத்தனை விதமான கேள்விகள் கேட்டு தங்கள் சந்தேகங் களை தீர்த்துக்கொண்டனர். அவர்களுக்கு இப்படியொரு ஆசையப்பா இருக்கின்றார். என்று மிகவும் பூரிப்படைந்தார்கள். எங்கள் குடும்பத்தில் ஆசையப்பாவைப்போல எவரும் இல்லையென்று கூறிக்கொண்டிருந்தார்கள். அவர் இன்னும் நிறைய நாட்கள் எங்களுடன் நிற்க வேண்டும் என்பது அவர்களின் துடிப்பு. உங்களுக்கு அப்படி ஏதும் மனதில் ஏற்பட்டதோ என்னமோ ஆண்டவனுக்குத்தான் தெரியும். ஏனென்றால் இங்கிருந்து புறப்படுவதற்கு முதல் நாள் இரவு நான் இன்னும் ஒருகிழமை நின்றுவிட்டு போகவிரும்புகிறேன் என்று சொன்னீர்கள். செய்த பிரயாணச்சீட்டை மாற்ற முடியாமல் உங்களை வழியனுப்பி வைத்தோம். இன்று இந்தச் செய்தியை கேட்டு அப்படி இருக்காது இருக்கவும் கூடாது எங்கள் ஆசையப்பாவிற்கு அப்படி வராது. அவருக்கு பகையாளிகளே இல்லை அவர் எல்லோருடனும் நேசமானவர் என்றோம். பிறகுதான் அவருக்கும் பகைவர்கள் உண்டு என அலறித்தாடிக்கொண்டோம். இங்கு வந்து பேரன் பிரவீனுடன் கொஞ்சி விளையாடி உயிர் சலாட்டி விளையாடி, முயல்பிடித்து விளையாடிய வைகளை Vide வில் பார்த்து பார்த்து கண்ணீர் வடிக்கின்றோம்.

அதுமட்டுமா

வானத்தில் விமானம் பறக்கும் சத்தம் கேட்டவுடன் சின்ன அம்மப்பா இதில்தான் டென்மார்க் வந்தவர் என பேரன் பிரவீன் இன்னும் கூறிக் கொண்டே இருக்கின்றான். அதைக்கேட்க எங்கள் வயிறு பற்றி எரிகின்றது.

அதுமட்டுமா

உங்கள் உயிர் உங்களை விட்டு பிரிவதற்கு முதல்நாள் பிரவீன் விளையாட்டு விமானத்தை கையில் வைத்துக்கொண்டு உயர்த்திப்பிடித்துக் கொண்டு சின்ன அம்மப்பா சிறிலங்காவிலிருந்து வாறார் பூம்... பூம்... டென் மார்க்கில் இருக்கிறார் என்று விளையாட்டுப் பொம்மை ஒன்றை எடுத்து உங்களுக்காக வைத்தான். பொம்மையைப் உங்களுக்காக வைத்ததை பார்த்தவுடன் ஒரு மாதிரி இருந்தது. அடுத்த நாள் காலையில்தான் இந்த அதிர்ச்சி தரும் செய்தியைக்கேட்டோம். இது கனவா? நினைவா என எங்களால் ஜீரணிக்க முடியாமல் திண்டாடினோம்.

அதுமட்டுமா

பேரன் பிரவீனுடன் விளையாடும் புகைப்படத்தைக் கொண்டு தாயாரிடம் காட்டி அம்மா நான் என் பேரனை வைத்து ஊஞ்சலாட்டி விட்டு வருகின்றேன் அவன் என்னுடைய பிறந்த எண்தான் என்னைப்போலவே வருவான் என்று கூறியதாக உன் தாயார் சொல்லிச் சொல்லி அழுகின்றார். உங்களுக்கு பேரப்பிள்ளையில் அவ்வளவு ஆசை. பேரப்பிள்ளைக்கும் உங்களில் ஆசை. ஆண்டவா இது என்ன சோதனை?

அதுமட்டுமா


தம்பியாரின் குடும்பத்தில் எவ்வளவு பாசம் உங்கள் மனதில் இருக்கின்றதென்று இங்கு எங்களுக்கு காட்டினீர்கள். எல்லாத்தையும் உள்ளடக்கி வைத்துக் கொண்டு மக்களின் தொண்டனாக ஏழைகளின் தோழனாக இனமத பேதமின்றி வாழ்ந்து மனிதருள் மாணிக்கம் ஆகிவிட்டாய்.

எங்கள் குடும்பத்தின் குத்துவிளக்கே நீங்கள் எங்கே போய் எளிகின்றீர்கள்?

மெழுகுதிரியாக உங்கள் வாழ்க்கையை சமர்ப்பித்து விட்டீர்கள்.

உங்கள் சிரித்த முகத்தை எங்களால் எப்படி மறக்க முடியும்!

உங்களின் ஆத்மா சாந்தியடைய
பிரார்த்தனை செய்து கொண்டிருக்கும்
உங்கள் தம்பியார் குடும்பத்தினர்.



மூதூர் தந்த முத்து அருணாசலம் தங்கத்துரை

பாடல் பெற்ற திருத்தலமாம் திருக்கோணமலை எனும் பதியில் அமைந்துள்ள மூதூர் தொகுதியிலே, கிளிவெட்டி எனும் கிராமத்தில் அருணாசலம் தங்கத்துரை அவர்கள் 1936 ஜனவரி 17ம் திகதி பிறந்தவராவார்.

ஆரம்பத்தில் எழுதுவினைஞராக தமது பணியை ஆரம்பித்து தமிழர் விடுதலைக் கூட்டணியின் நிர்வாக அமைப்புச் செயலாளராகவும், திருக்கோணமலை மாவட்ட எம். பி. யாகவும் இருந்து பல்வேறு சேவைகள் புரிந்துள்ளார்கள்.

1970ல் தமிழரசுக்கட்சி சார்பாக மூதூர் தொகுதியில் போட்டியிட்டு தெரிவாகி 1977 வரை பதவி வகித்துள்ளார். திருக்கோணமலை மாவட்ட அபிவிருத்தி சபைத்தலைவராக 1981ம் ஆண்டு முதல் 1983ம் ஆண்டுவரை பணியாற்றியுள்ளார். 1994ல் இடம்பெற்ற தேர்தலில் கூட்டணி சார்பாக போட்டியிட்டு மீண்டும் பாராளுமன்ற உறுப்பினராகி தமது தொகுதி மக்களுக்கென அயராது சேவையாற்றி வந்தமை குறிப்பிடத்தக்கது.

1997-07-05ம் திகதி சனிக்கிழமை திருக்கோணமலை ஸ்ரீ சண்முகா இந்து மகளிர் கல்லூரியின் கட்டிடத்திறப்பு விழாவில் தமிழ் மாணவர் சமூகத்தின் கல்வி வளர்ச்சி பற்றி உரையாற்றிய பின் அதுவே அவரின் இறுதி நிகழ்ச்சியாக அமைந்துவிட்டது.

பண்பலமோ, பக்கபலமோ, படைப்பலமோ இன்றி பல ஆண்டுகள் மக்கள் தொண்டே மகேசன் தொண்டென சிரமேற் கொண்டு கடமையாற்றியுள்ளார். பண்டிதனாய், பண்டிதனாய், பாமரனுக்குப் பாமரனாய், எளிமையின் பிறப்பிடமாய் திகழ்ந்தவர். 1970ம் ஆண்டு பாராளுமன்ற தேர்தலில் போட்டியிடும் உரிமையினை அளிக்காவிட்ட பொழுதும் அன்னார் ஒரு பாராளுமன்ற கதிரைக்காக கட்சிவிட்டுக் கட்சிதாவவோ, தனிக்கட்சி அமைக்கவோ, சுயேச்சையாக தேர்தலில் நிற்கவோ நினைக்கவில்லை. காலம் வரும் பொறுத்திருப்போம் என்று கூறி கட்சிக்காக உழைத்தவர். மக்களால் தேர்ந்தெடுத்த பின்பும் பாராளுமன்ற அங்கத்துவத்தை துறக்கச் செய்ய வேண்டிச் சிலர் முயற்சித்தாலும் அவர் தனது பாராளுமன்ற சேவைப்பயணத்தைத் தொடர்ந்தவர். மக்களுக்காக குறிப்பாக ஏழைகளுக்கு அளப்பரிய சேவைகளைச் செய்தவர்.

அஹிம்சை வழியில் வாழ்ந்த அருணாசலம் தங்கத்துரை அவர்கள் எம்மை எல்லாம் விட்டு நிற்கிவிட்டார்கள். அன்னாரின் இழப்பு இம்மண்ணுக்கும் பொதுவாக தமிழ் இனத்திற்கும் பேரிழப்பாகும். அவரின் ஆத்மா சாந்தியடைய எல்லாம் வல்ல ஸ்ரீ தூர்க்கா பரமேஸ்வரியை வேண்டுகின்றேன்.

நன்றி

ஸ்ரீ புத்திரகாளி அம்பாள் தேவஸ்தானம்,
திருக்கோணமலை.

“வேதாகமமாமணி”
சோ. இரவிச்சந்திரக்குருக்கன்

HINDU SAMAYA ABHIVRITTI SABHA

I am glad to have this opportunity to express condolences on the demise of MP for Trincomalee. Thangathurai. I Recall him as a civilized gentleman. On several occasions he was very kind and helpful to our organization. When the Tamil Orphans Trust. U. K. sent twin consignments of a total of 18000 articles of clothing for the orphans refugees, widows, etc. Of the eastern province he was quite helpful in arranging for all customs duties to be cancelled so that these clothes could be distributed free of cost. Then again he was benevolent when we requested him to help the muthr area Hindus in construction and repair of their places of worship. He kindly sanctioned Rs. 100.000 for the temple at Moonampottivettai in Toppur. This temple is now getting a nice stupi because of this allocation. Work on this is going on now. Mr. Thangathurai also had a plan to assist in the restoration of Several historic temples such as at Verugal and Kanguveli. Several lakhs of rupees were proposed for this. Because of his demise the renovation plans for these shrines have been postponed. I know that Mr. Thangathurai was very interested to provide amenities such as proper Roads, Electricity, Telephones, and educational facilities to the rural areas. His passing is a great loss to the people of the eastern province.....

May he take birth in a noble family and do
Great deeds in his next birth also.

Swami Tantradeva
President, H. S. A. S.



A. THANGATHURAI

CONDOLENCE MESSAGE

The untimely death of late Mr. Thangathurai at the hands of the assailants, came as a shock to many of us who knew him.

It was in the year 1976, I first met him in Mutur when he was a member of Parliament for Mutur.

He had a natural inclination to serving the common man. It was very evident because there was a group of people around him always. It was sometime difficult even for him to find time to eat or sleep. His Special attention was paid to the poor, the marginalised and the voiceless. His smile and the enduring patience are something to remember always.

Though a boy from Kiliveddy, Mutur, he came up in life through sheer hardwork and ambition. There was nothing that would hinder him once he had made up his mind.

People of Muthur, Trincomalee and elsewhere loved him because he never lost his common touch. He often met the people of his electorate and kept himself informed.

The tamil problem in the country was at his heart. He longed for the day when this national question would see an acceptable answer.

We miss you, Mr. Thangathurai.

May you attain eternal rest and God reward you immensely for your service to the suffering humanity.

Rev. Fr. T. Pius Pathmarajah
St. Mary's Co-Cathedral,
Batticaloa.

ත්‍රිකුණාමලයට මිණි කිරුලක්ව සිට අපේන් වෙන්වූ උත්තමයෙක්

ත්‍රිකුණාමලය ප්‍රදේශයේ ජනතාව වෙනුවෙන්. වසර 2000 ට අවශ්‍ය සාමකාමී ප්‍රදේශයක් ඇති කිරීම සඳහා ඇප කැප වූ මෙතුමා අධ්‍යාපනය නැංවීමටද, නගරයේ සහ ගමේ දියුණුවටද, මංමාවත් සැදැවීමටද නගරයට අවශ්‍ය ජලය, විදුලිය, දුරකථන, දුප්පත් ජනතාවට රැකියා, ප්‍රදේශයේ පාසල් වලට අවශ්‍ය ගොඩනැගිලි සහ පාසැල් වලට පහසුකම් ලබා දීමටද නැපැල් කාර්‍යාල වලට අවශ්‍ය පහසුකම් ලබාදීම, යුද්ධයෙන් පීඩාවට පත් ජනතාවට උපකාර කිරීම, අනාත වූ දරුවන් රැක බලා ගැනීම සඳහා ලබා තිබූ සෘදවා සහන සලසා දීමට ක්‍රියා කළ උතුම් ගති පැවතුම් වලින් හෙබි පුද්ගලයෙකි මෙතුමා.

මෙතුමා තමා ගැන නොතකා, රට ජාතිය ආගම වෙනුවෙන් ජීවිතය කැපකළ ශ්‍රේෂ්ඨ පුද්ගලයෙකි. තමාගේ ජීවිතය ගැන නොතකා ජනතාවගේ සේවය වෙනුවෙන් දිවි පිදු උතුම් පුද්ගලයකි. මෙතුමාගේ අභිමිච්ඡා විශේෂයෙන් යුද්ධයෙන් පීඩාවට පත් ත්‍රිකුණාමල ප්‍රදේශ වාසීන්ට විශාල පාඩුවකි.

ජාති හේද, ආගම් හේද, කුල හේද, නොතකා ත්‍රිකුණාමලය ප්‍රදේශ වාසීන්ට සේවය කරමින් සිටියදී නොසිටින සාහසික යකුගේ වෙඩි පහරට ලක්ව අප අතරින් වෙන්වී දී ප්‍රදේශ වාසීගේ සිත් ශෝකයට පත් කරමින් ඔවුන්ගේ බලාපොරොත්තු සුන්ව ගියා සේ බලා සිටියාහුය. එහෙත් එතුමාගෙන් අපට සිදුවූ සේවය සදා අමරණීය වනු ඇත. මා ත්‍රිකුණාමලය ප්‍රදේශ වාසීන් වෙනුවෙන් ගරු අරුනාවලම් තංග තුරෙයි. මන්ත්‍රී තුමාගේ සේවය අගය කරණ අතර මෙතුමාගේ හදිසි විශේෂිත රුමට, ප්‍රදේශයට, රටට විශාල පාඩුවකි. මෙතුමාගේ හදිසි විශේෂයෙන් තෙමසක් ගතවන මේ අවස්ථාවේ බුදු දහමට අනුකූලව රට අරුනාවලම් තංගතුරෙයි මන්ත්‍රී තුමාට නිවන් සුව ප්‍රාර්ථනා කරමි.

සැමට සම්බුදු සරණයි.

විකාරාධිපති,

ත්‍රිපිට කාවාසී දෙල්දුවේ ධම්ම රතන හිමි,

(බී. ඒ. ගොරට).

නංගතුරේ මිතුර

සයුරෙන්, නදියෙන් එපිට, එහෙත් නුදුරු දෙසක උපත ලබා නිහඬ ජන සමූහයේ උණුසුම් ආචාරයෙන්, මුතුර් සහ ත්‍රිකුණාමල අසුනේ, උත්තරීතර මහජන නියෝජනයා විය ඔබ.

අප දිසාවේ සිය ජන සමූහ තුළ විස්වාසය සහ නායකත්වය මිතුර ඔබ දිනුයේ ඔබ තුළ මහත් සේ පරිත වූ දුර දක්නා බවට මුසු වූ අවිහිංසක මානව සාධාරණත්වයයි.

සිංහල මහ විදුහලේ නිලිණ ප්‍රදාණයට ඔබේ ප්‍රඥ බවට මුල්තැන් පිරිනැමුනේ එබැවිනි. එහි මතක සුවඳ තුළ අප බසින්නට ඔබ දිනු අපේ හඬ අදත් මා මතකයේ රැඳෙයි. රුදුරු අදිසි හස්තයේ කුරිරු බව ඔබ අපෙන් වෙන් කළ බව දැනී දෙනෙත තෙත්ව යයි.

වත්මනයෙහි අප අතර සිටිය යුතුම ජන පතියකු අහිමි ත්‍රිකුණාමල, ජාය අසරණව සුසුම් හෙළන්නිය.

සොයුරු මිතුර, ඔබ අප පැතු සන්තිදියාවෙන්, සාමයෙන් පිරී ලොව ඔබේ දිවි පුජාවෙන් හෙට දින උදා වෙනු ඇත.

ඇරයුම එත සිතින්, හිරිමල් අව්‍යාජ දරු පැටියෙකු ලෙසින් හෙට එහි උපද, ඔබ වැන්නවුන් බිහිකළ සාමයේ ජීව සුවඳ විඳි නිදහසේ ඇරුණළු දැවින්නට!

දයානන්ද ජයවීර,

විදුහල්පති,

ත්‍රිසිංහල මධ්‍ය මහා විද්‍යාලයය,

(ජාතික පාසැල).

ත්‍රිකුණාමලය.



நெஞ்சைவிட்டகலா அன்பு உள்ளம் அண்ணன் தங்கத்துரை

பெயருக்கேற்ற பண்பாளன். அடிமட்ட மக்களும், அடிபட்ட மக்களும் உயர்வடைய வேண்டும் என்பதற்காக தன்னையே அர்ப்பணம் செய்து அயராது மக்கள் சேவையில் நின்றவர். மரணத்திலும் மக்களுடனும், மக்கள் சேவையாளர்களுடனும், மரணித்ததே இதற்குச் சான்று.

எல்லோரும் பிறக்கின்றோம், இறக்கின்றோம் இது நியதி. ஆனால் இருக்கும் போது என்ன செய்தோம், எதனைச் செய்தோம் என்று எண்ணுவோமாயின் அதற்கான சில ஆக்க பூர்வமான செயற்பாடுகளை நாம் மக்கள் முன்பு வைக்க வேண்டும். குடும்பத்திற்காக மட்டும் வாழ்ந்துவிடுவோமாயின் அது குடும்பத்துடனேயே முடிந்துவிடும். அது குடும்ப வாழ்க்கை. மக்களுக்காக வாழ்வதென்பது எல்லோராலும் முடியாததொன்று. ஆனால், மக்களுக்காகவும் வாழலாம் என்று மக்களின் வாழ்வும் வளமும் தான் என் வாழ்க்கையென்று வாழ்ந்துவந்த அண்ணன் தங்கத்துரை அவர்களின் மக்கள் சேவை மகத்தானதும், மதிப்பிட முடியாததும், மக்கள் மனங்களில் நின்று நிலைப்பவையுமாக அமைந்துவிட்டது. இதுதான் அவரின் மக்கள் சேவையும் அவரின் மரணமும்.

இவ்வேளையில் சில உண்மைகளைச் சொல்லுவது பொருத்தமாக இருக்கும் என நான் நம்புகின்றேன். தமிழினத்தின் தலைவியே மாற்றப்படப் போகின்றது என்றும், தமிழனம் இருந்த இடமே தெரியாமல் முற்றாக அழித் தொழிக்கப்பட கங்கணம் கட்டி முனைப்பாக செயற்படத் தொடங்கிய காலமது. பலபக்க அவலக்குரல்கள், ஒருபக்கம் குண்டு வீசும் விமானம், உணவுக்காக ஏங்கும் மக்கள், பால்மாவுக்காக அழும் பிஞ்சுள்ளங்கள் அனைத்தும் ஏக காலத்தில் இடம்பெறும் வேளை “பொறுத்திடு போதும் பொங்கி எழு” என்ற வாசகத்திற்கமைய எமது அண்டை நாடான பாரதம் தனது கருணைக்கண்ணை எமது மக்கள் பக்கமும் துணிந்து நேராகப் பார்க்கத் தொடங்கியது. அதுதான் பாரதமாதா அனுப்பிய உணவுக்கப்பல் நடுக்கடலில் வைத்தே எமது காருணிய வீரர்களால் திருப்பி அனுப்பி வைக்கப்பட்டது. ஏங்கியது தமிழ் நெஞ்சங்கள். இனி எமக்கு யாரும் இல்லையா? ஏனென்று கேட்க மாட்டார்களா? இக்குரல்கள் வாளை “நாக்கி ஆண்டவனே எமக்கு ஆறுதல் யார் என வீறுகொண்டெழுந்தது. ஆவ்வேளை தந்தை செல்வாவின் கூற்று ஞாபகத்திற்கு வருகின்றது. அதுதான் “இனி தமிழனை கடவுள்தான் காப்பாற்ற வேண்டும்” அதற்கு ஏற்றாற்போல் இந்திய விமானங்கள் உணவுப் பொட்டலங்களுடன் எமது மண்ணை வட்டமிடுகின்றது. போடப்பட்ட உணவுப் பொட்டலங்கள் மர நிழலிலும், ஆலய மடங்களிலும், பசியுடன் வாடிய மக்களை ஆறுதல் படுத்துகின்றது. அதன் கருத்தையும், பாரதத்தின் உணர்ச்சி மிகு துடிப்பையும் அதனால் எழப்போகும் விபரீதத்தையும் உணர்ந்து கொண்டவர்கள் உடனடியாக ஒரு உடன்படிக்கை செய்ய உடன்படுகின்றனர். அதுதான் இலங்கை - இந்திய ஒப்பந்தம் (அதனால், உருவாக்கப்போகும் வடக்கு கீழக்கு இணைந்த மாகாண சபை ஒப்பந்தம்.) எழுதி ஒருவருடமாகியும் மாகாணசபை உருவாக்கலில் காலதாமதம் எழுந்தது.

அந்த ஒருவருட காலத்தில் எத்தனையோ முரண்பாடுகள், கருத்து வேறுபாடுகள் எமக்குரிய இயல்பான குணங்களால் உருவெடுத்தது. அப்படியிருந்தும் ஒப்பந்தத்தின்படி மாகாணசபை அமைத்துவிட வேண்டும் என்பதில் இந்திய அரசு இறுக்கமாக இருந்ததை நாம் மறந்து விடலாகாது. காலங்கடந்தேனும் இதற்கான ஒரு தேர்தலை நடத்தி தமிழ் மக்களிடம் நிர்வாகத்தைக் கொடுக்க வேண்டுமென்பதற்காக எமது மண்ணை விட்டு வெளியேறிய அத்தனை தமிழ் அரசியல் தலைவர்களையும் சொந்த நாட்டில் இருந்தே சொந்த மக்களைப் பற்றி சிந்தித்து செயற்பட ஏற்பாடுசெய்தது. அதன்படி “கொட்டல் தப்ரேபனில்” எமது மூத்த தமிழ்த் தலைவர்கள் தங்கியிருந்தனர். மாகாணசபைக்கான தேர்தல் நியமனத் திகதியும் அறிவிக்கப்பட்டது. இத்தேர்தலில் தமிழர் விடுதலைக் கூட்டணியினர்தான் நிற்பது பொருத்தமாகவும், சரியானதாகவும் இருக்கும் என பலர் எண்ணினர். எண்ணியவர்களுடன் சில விடுதலை அமைப்புக்களும் அதனை உள்ளார்த்தமாக விரும்பினர். எமது கருத்தை தமிழர் விடுதலைக் கூட்டணியின் செயலாளர் நாயகமாக இருந்த அமரர். அ. அமிர்தலிங்கத்திடம் நேரடியாகவே சென்று தெரிவித்தோம். அதனை அவரும் ஏற்றுக் கொண்டார். ஆனால், தனித்து என்னால் முடிவு சொல்ல முடியாது பொதுச்சபை கூடி முடிவு சொல்ல ஒரு வாரகால அவகாசம் அவரால் தரப்பட்டது. அவகாசம் முடிந்து இரு நாட்களின் பின்பு அமரர். அ. அமிர்தலிங்கம் அவர்கள் எமக்குச் சொன்னது இன்றும் எனது மனதில் நிலையாக இருக்கின்றது. அதாவது எனக்கும் தம்பி யோகேஸ்வரனுக்கும் முழுவிருப்பம் தான், ஆனால் “தம்பியவை விரும்பாத, ஏற்றுக் கொள்ள முடியாத எத்தீர்வையும், எச்சபையையும் நாம் பொறுப்பேற்க கூடாது என்பதில் மிகவும் உறுதியாக சிவாவும், சம்பந்தனும், தங்கத்துரையும் இருப்பதால்ங்களால் இதற்கு உடன்பட்டு வர முடியவில்லை” என்று மிகவும் வேதனை அடைந்த கூறி சரியோ, பிழையோ இச்சபை மூலம் என்ன கிடைக்கப் போகிறது என்று பரிசீலித்துப்பார்ப்பதற்கேனும் இத்தேர்தலில் அவசியம் தமிழர்களுக்கு நின்றதான் ஆகவேண்டும். இல்லையேல் இது மிகவும் பரிதாபமான ஒரு நிலைக்கு விசேடமாக பெரும்பான்மையினத்தைச் சேர்ந்த பதினேழு (17) பேரை உள்வாங்கி பதவிக்காக ஏங்கும் எம்மில் சிலரையும் சேர்த்தாவது வடக்கு - சிங்கு மாகாண சபையொன்றினை உருவாக்கத் தான் போகின்றார்கள். ஆகவே, நீங்கள் இதற்கு இடம் கொடுத்து விடாதீர்கள். இது ஆபத்தாக முடிந்து விடும் என அறிவுரை சொல்லி தேர்தலிலும் நிற்கத் தூண்டியவர் அமரர். அமிரண்ணா.

இது ஏன் இங்கு சொல்கின்றேன் என்றால் தம்பியவை விரும்பாததை செய்கக் கூடாது என்பதில் உறுதியாக இருந்தவர் அமரர். அண்ணன் தங்கத்துரை அவர்கள். இதனை கட்சியின் செயலாளர் நாயகமே தெளிவாகத் தெரிவித்தார். இந்நிலைமையில் தான் அவரின் மரணத்தில் உள்ளார்ந்த நோக்கம், செயற்பாடு, காரணங்கள் புரியவில்லை.

அமரருடன் நான் பல நிகழ்ச்சிகளில், கூட்டங்களில் கலந்து கொண்டேன். எச்சந்தர்ப்பத்திலும் எவர் மனதையும் நோகாமல், துன்பப்படுத்தாமல் தனது கருத்தினை தெரிவிப்பார், ஆனால் சரியானவற்றைச் செய்யும் போதும்,

எமது உரிமைகள் பறிக்கப்படும்போதும் துணிந்து “நீ செய்வது சரி செய், வருவதைப் பார்ப்போம்” என எதுவிதமான சலனமும் இன்றி பத்தடி பாய் பவனையும், பதினாறடி பாயவைக்கும் ஆற்றல் மிகு கருத்தையும், செயல் துணிவினையும் தந்தவரும் அமரர். தங்கத்துரை அண்ணன் அவர்கள் தான். இதனால் என்னைப் பொறுத்தவரை நான் பல விடயங்களைச் சாதித்திருக்கின்றேன்.

அவர் அடிக்கடி எனக்குச் சொல்வது அரசியல் தேர்தலுடன் முடித்து விடவேண்டும். பின்பு மக்களுக்கான தேவையையும், சேவையையும் செய்ய வேண்டியதுதான் எமக்குரிய பணி. எனக்குச் சில குறுக்கீடுகள் இருந்தாலும் உனக்கு அது இல்லை. உன்னை எவரும் கேட்க இயலாது. நீ தனித்துவமானவன் சரியானதை செய்யும் போது பயப்பட வேண்டிய அவசியமே இல்லை. உனக்கொரு வாய்ப்பு நான், எனக்கொரு வசதி நீர். ஆதலால், எங்களின் காலத்தில் செய்யக் கூடியதைச் செய்வோம் என்று அடிக்கடி எனக்கு உற்சாகம் தந்து வந்தவர் அமரர். தங்கத்துரை அவர்கள். பல அபிவிருத்திப் பணிகளுக்கு நாம் திட்டமிட்டிருந்தோம். அவருடைய காலத்தில் பாடசாலைகளின் பெளதிக வளங்கள் நிறைவு செய்துவிட வேண்டுமென்பதில் முனைப்பாக இருந்தார். விசேடமாக சில வேதனைகள் இங்கு அவசியமானது என்பதில் நாம் இருவரும் ஒத்த கருத்தினைக் கொண்டிருந்தோம். அவர் மரணிக் காமல் இருந்திருப்பாராயின் அவைகள் நிறைவாக்கப்பட்டிருக்கும். அதாவது திருக்கோணமலைக்கான ஒரு வசதி பொருந்திய நீதிமன்றம், யாழ் நூலகத்திற்கு ஈடாக ஒரு வசதியான பொது நூலகம், சர்வதேச விளையாட்டரங்கு, பல வசதிகளைக் கொண்ட கலாசார மண்டபம், மக்கள் நடமாட்டத்திற்கேற்ப வீதி அமைப்புக்கள், நவீன கடைத் தொகுதிகள்.

எந்நேரமும் இம்மாவட்டத்தையும், இம்மாகாணத்தையும் வாழும் மக்களைப் பற்றியும் சிந்தித்து செயற்பட்டு வந்த ஒரு பேரவையாளனை நாம் பறிகொடுத்து விட்டோம். மரணிப்பதற்குச் சில நிமிடங்கள் வரையும் மக்களைப் பற்றியே எண்ணினார். அவர்களின் குறைகளைப் கேட்டறிந்தார் காரிருளில் காலன் காத்து நிற்கின்றான் என்றறியாது படமையே கண்ணென கருதி சேவை செய்யும் அதிகாரிகளை, சமூக சேவையாளர்களின் கரங்கோர்த்து காரடி வந்த வேளை அதிரடி நடவடிக்கையால் அநியாயமாக கொன்றொழித்தனர் அக்கொடியவர்கள். கொல்லக்கான காரணம் எதுவென இதுவரை கோடிட்டுக் காட்டவில்லையே. நான் நினைக்கின்றேன். காரணத்தை குற்றச் சாட்டுக்களை எலி கொண்டு போய் விட்டதோ?

உம் ஆன்மா நிச்சயம் சாந்தியடையும் ஏனெனில் உன் மூச்சே சாந்தியும், சமாதானமும் தான். சாந்தி கிடைக்கும் சமாதானம்.....?

பெ. சூரியமூர்த்தி (ஜே. பி. யூ. எம்)

நகர முதல்வர், நகராட்சி மன்றம்,

திருக்கோணமலை.

தரம் குன்றா தங்கமே

“மரணம் என்பது நிச்சயமான ஒன்று!
மரணத்தை வென்றவர்கள் எவருமில்லை!
மரணிக்காதவர்கள் பிறக்கவும் முடியாது,
பிறப்பிக்கும் இறப்பிக்கும் இடையில்
மானிட வாழ்வு சிறைப்படுத்தப்பட்டுள்ளது.
அறிவையும் ஆற்றலையும் கொண்டுதான்
எந் நிலையில் வாழ்கின்றான் என்பதை
எண்ணிப் பார்க்க முடியும்.”

- அலி (ரலி) -

இக் கூற்றிற்கு அமைவாக நோக்கின் எந்த அளவில் அமரர் அருணாசலம் தங்கத்துரை அவர்கள் வாழ்ந்து அமரத்துவம் அடைந்தார் என்பதை எடைபோட முடியும். அவ் வழியில் தனிப்பட்ட முறையில் என்னுடன் ஏறக்குறைய நான் சுயமாக அரசியலை நோக்கும் காலம் தொடங்கி இறுதிவரை இணைந்து வாழ்ந்தவர்.

என்னுடன் அவர் தொடர்புகள் எப்போதும் சகோதரத்துவ முறையில் “தம்பி” என்ற அழைப்பை விட நான் இதுவரையில் வேறொன்றும் கேட்டறியேன்.

அவரில் நான் கண்ட பல மகோன்னத பண்புகளில் அதில் குறிப்பிடக் கூடியவை இரண்டு.

1. பதவிகள் என்றுமே அவரை ஆட்கொண்டதில்லை இதனால் என்றுமே அவரிடம் எளிமை இறுதிவரை குடி கொண்டிருந்தது.
2. என்னுடன் எந்த அளவில் பாசமும் நட்பும் கொண்டிருந்தாரோ அந்த அளவில் என் சமூகத்திலும் இறுதிவரை இருந்தது. இதனால் இன வேறுபாட்டிற்கு இடமின்றி அல்லியமாகவும், துணிவுடனும் இறுதிவரை வாழ்ந்தார்.

ஏழையாக வாழ்ந்தாலும் பணம் அவரை அடிமையாக்கவில்லை

இதற்கு மேல் என்னால் எதுவுமே கூறமுடியாதுள்ளது.

ஆனால் பத்தரை மாற்றுத் தங்கம் என்றும் தரம் குறையப் போவதில்லை என்பது நிச்சயம்.

அ. ஹ. சாகுல்ஹம்து

நினைவாஞ்சலிகள்

திருமலை மண் பெற்றெடுத்த அருந்தவப் புதல்வர்கள் வரிசையில் மிக முக்கிய இடத்தினைப் பெற்றிருப்பவர் திரு. அருணாசலம் தங்கத்துரை அவர்கள். இத்தகையவரை இன்று இம் மண்ணில் அறியாதவர்களே இல்லை என்றே கூறவேண்டும். மிக முக்கியமாக பாடசாலை மட்டங்களில் திரு. அ. தங்கத்துரை அவர்கள் நிறையவே பரிச்சயமானவர். குறிப்பாக பாடசாலைகளின் அதிபர், ஆசிரியர்கள், மற்றும் மாணவச் சிறார்கள் மத்தியில் மிக சிறந்த இடத்தை அவர் பெற்றிருந்தமை எவரும் மறுக்கவோ. மறைக்கவோ மாட்டார்கள்.

கடந்த சில ஆண்டுகளாக குறிப்பாக திரு. அ. தங்கத்துரை அவர்கள் பாராளுமன்ற உறுப்பினராக தெரிவு செய்யப்பட்டதை தொடர்ந்து அவரது பணி முழுவதுமே கல்விப் பணிக்குத் திரும்பியிருந்தது, இவ்விடத்தில் குறிப்பிடத்தக்கது. இன்று திருக்கோணமலை கண்டிருக்கும் துரித வளர்ச்சிக்கு அடித்தளம் இட்டவர் இவரே. திருக்கோணமலையில் பாடசாலைகளாக எங்கு கொட்டிடல்கள் காணப்பட்டனவோ அங்கெல்லாம் பல அடுக்கு மாடிகள் உதயமாகி இருக்கின்றன. இவை எல்லாம் மழைக்காலக் காளான்கள் போல திரு. அ. தங்கத்துரைக் காலக்கட்டிடங்களாகவே காணப்படுகின்றன.

இவற்றுக்கெல்லாம் காரணகர்த்தா யார்? உ. கேலாய் விளங்கியவர் என்ற கேள்விக்குத் தெட்டத் தெளிவான யாக வருபவர் திரு. அ. தங்கத்துரையே. பாடசாலைகளின் வளர்ச்சி மிக அக்கறை கொண்டதற்கு இவ்வொரு உதாரணமே போதும். 1994ம் ஆண்டு புனித மரியாள் கல்லூரியின் விளையாட்டுப் போட்டிக்கு சமூகம் அளித்திருந்த திரு. அ. தங்கத்துரை மிஷனரி அருட் சகோதரிகள் கட்டிய ஆரம்பப் பாடசாலையின் மிகப் பழையமான கட்டிடத்தைச் சுண்டு “புனித மரியாள் இப்படியும் ஒரு கட்டிடமா?” என வினாவியதுடன் நின்று விடாது மனமிரங்கி அவ்வருடமே அடிக்கல் நாட்ட வழிவகை செய்து 1995ல் அதன் திறப்பு விழாவிற்கும் சமூகமளித்து அதனைத் திறந்து வைத்தார்.

இவ்வாறாக நகர்புறப் பாடசாலைகளின் வளர்ச்சிக்கு மட்டுமின்றி கிராமப் புறப் பாடசாலைகளின் வளர்ச்சிக்கும் இவரே பெரும் உற்றதுணையாய் இருந்தார். வடக்குக் கிழக்கு மாகாணத்தில் குறிப்பாக திருக்கோணமலை மாவட்டத்தின் கல்வி விருத்தியே எப்போதும் இவரது எண்ணமாக இருந்தது. தமிழ் மக்களின் மேல் தாயினும் மேலான அன்பும் அக்கறையும் கொண்ட பெருந்தலைவர் இவரே ஆவார். மிக விரைவாக பல்கலைக்கழகங்களுக்கு மாணவர்களை அனுப்பவேண்டும் என்றும் அவர்களை சமுதாயத்திற்குகந்த வைத்தியர்கள், பொறியியலாளர்கள், படித்த மேதைகளாக உருவாக்க வேண்டும் என்ற தனியாத தாகம் கொண்டிருந்தார்.

எங்கெங்கு பணம் பெற முடியுமோ. எங்கெங்கு சிறந்த அசிரியர் களைப் பெற முடியுமோ அவற்றை எல்லாம் பெற்று திருகோணமலை மாவட்டத்திற்கு அளித்தவர் திரு. அ. தங்கத்துரை அவர்களே. இவ்வாறு நாளும் பொழுதும் திருகோணமலையைச் சமுதாயத்தின் கல்வி வளர்ச்சி யில் ஈடுபட்டிருந்த அவர் ஒரு பாடசாலை வாயிலிலேயே இரத்தம் சிந்தி உடலால் மட்டுமின்றி ஆன்மாவாலும் தன் சேவையினை அர்ப்பணித்து விட்டார். அன்றைய தினம் அவர் கூறிய வார்த்தைகள் கல்வி வளர்ச்சியின் அங்கலாய்ப்பு பற்றியதாகவே இருந்தது என்பதை அங்கு இறுதிவரை கூடியிருந்தவர்கள் அறிவார்கள்.

இவ்வாறாக ஒப்பற்ற கல்விச் சீர்திருத்தவாதியை இன்று நாம் இழந்து நிற்கின்றோம். இருந்தும் அவர் செய்த பெரும் பணிகள் அவர் நினைவுடன் என்றும் எம்முடன் நிலைத்து நிற்கப் போகின்றன. திருகோணமலை மாவட்டம் அதன் கல்விச் சமுதாயம் மட்டுமன்றி புனித மரியாள் கல்லூரி அதிபர் ஆசிரிய ஆசிரியைகள், மாணவர்கள் அவரது சேவைக்கு தம் தலைவணங்கி எழுகின்றார்கள். காலாகாலமாக தொடரும் கல்விச் சமுதாயம் இருக்கும் வரை அமரர் திரு. அ. தங்கத்துரை அவர்களுடைய நீங்காத நினைவுகளும் எம்முடன் தொடர்ந்து இருக்கும். அவரின் ஆன்மா சாந்தியடைய இறைவனை இறைஞ்சி நிற்கின்றோம்.

நன்றி

அருட்செல்வி. தெரேஸ்ராணி அ. கா.

அதிபர்

புனித மரியாள் கல்லூரி

தேசிய பாடசாலை,

திருகோணமலை.



தங்காவின் கடைசி நிமிஷங்கள்....

கறுப்பு ஜலையில் உங்கள் ஒளி
அனைந்து போனது மெய்மை - ஆனால்
நீங்கள் காட்டிய ஒளியால் எம் கல்லூரி
அடைந்த பிரகாசம் என்றும் மறையாது.

மாலை மயங்கி வரும் வேளை கல்லூரி தனது எழிலுருவை போர்வையை அகற்றிக் காட்டிக் கொண்டிருந்தது. எங்கும் ஒரே ஒளிமயம் அன்று தான் கல்லூரியின் வாசலிலே என்றுமே கேட்க முடியாத மரண ஒலி. பாராளுமன்ற உறுப்பினர் தங்கத்துரை துப்பாக்கிகள் துப்பிய குண்டுகளால் மரணித்துப் போனார். இமைக்காமல் கிடந்தவர்களை இமை கொட்டாமல் பார்த்துக் கொண்டிருந்தோம். யாரை நினைத்து அழுவதென்றே அப்போது தெரியவில்லை. எமது கல்லூரி அதிபர் இராஜேஸ்வரி தனபாலசிங்கமும். அவருடைய அமைதியாக உறுங்கிப் போனார். எங்கும் ஒரே ரத்த வெள்ளம். அலங்கரிக்கப்பட்ட கல்லூரி வாசல் சுடுகாடாகக் காட்சியளித்தது.

பாராளுமன்ற உறுப்பினர், எமது கல்லூரி அதிபரையும், பொறியியலாளரையும் அழைத்து இறுதியாகக் கூறிய வார்த்தைகள் எமது கல்லூரியில் ஒலித்துக் கொண்டேயிருக்கின்றது. “தம்பி மழைக்காலம் தொடங்குவதற்கு முன்னர் அடுத்த கட்டிட வேலைகளை விரைவாகத் தொடங்க நடவடிக்கை எடுங்கள்” இந்த வார்த்தை அவர் கல்வி அபிவிருத்தியிலே எந்தளவிற்கு வாஞ்சையுடன் செயற்பட்டார் என்பதை எடுத்துக் காட்டுகின்றது. நேற்றிருந்தார் இன்றில்லை என்று பெருமை கொள்ளுவது எமது நாட்டின் நாள்களை நினைத்திருக்கும் வேளையிலே நாங்கள் எமது கல்லூரி நேற்றுக்களை நினைத்துக்கொண்டிருக்கிறோம். பாடசாலை அபிவிருத்திச் சங்க உறுப்பினர்களோடும், மறைந்த அதிபரோடும், இக்கல்லூரியை எவ்வாறு வளம்படுத்தலாம். என்று கனவுகண்டு கொண்டிருந்த மாமனிதன் மண்ணோடு மண்ணாகி மறைக்கப்பட்டு விட்டான். என்று நினைவுகளை அசைபோடும்போது எமது கண்கள் குளமாகின்றன.

கள்ளமற்ற புன்னகை, உள்ளத்தின் நாய்மையை எடுத்துக்காட்டும் சீருடை மாலைகளைக் கண்டு தடுக்கின்ற கைகள் எளிமையான வாழ்க்கை, திருமலையின் கல்வியை முன்னெடுத்துச் செல்லும் சீரிய நடை இவையாவும் மறைந்த பாராளுமன்ற உறுப்பினரின் இலக்கணங்கள் ஒவ்வொரு ஜலையும் வரும்போது உங்களையும், உங்கள் பாதையிலே சேர்ந்து மரணித்த அனைத்து ஜீவனங்களையும் இக்கல்லூரி நினைவு கூரும். உங்கள் ஆத்மா சாந்தியடைய அனுதினமும் பிரார்த்திக்கின்றோம்.

அதிபர், ஆசிரியர்கள், மாணவர்கள்.

ஸ்ரீ சண்முகா இந்து மகளிர் கல்லூரி
தருக்கோணமலை.

அமரர் தங்கத்துரை

எமது அன்பிற்கும், மதிப்பிற்குமுரிய நாடாளுமன்ற உறுப்பினர் திரு. அ. தங்கத்துரை அவர்கள் மறைந்து ஏறத்தாழ 3 மாதங்களாகி விட்டன. 1970ம் ஆண்டு நாடாளுமன்றப் பொதுத் தேர்தல் மூலம் பொது வாழ்வில் பிரவேசித்த திரு. அ. தங்கத்துரை அவர்கள் அமரராகும் வரை மக்கள் சேவையில் தன்னை அர்ப்பணித்திருந்தார். நாடாளுமன்ற உறுப்பினராக பதவி வகிக்காத காலத்திலும் கூட மக்களுக்கு சேவையாற்றுவதில் அவர் பின்னிற்கவில்லை.

மக்கள் சேவையில் ஈடுபட்டிருந்த காலத்தில் கல்வித் துறையில் இவர் அதீத ஈடுபாட்டைக் கொண்டிருந்ததை நாம் அறிவோம். நமது மாவட்டம் கல்வியில் பின்தங்கியுள்ள நிலையிட்டு அக்கறையோடு சீர்தீர்ப்பவராகவும், கல்வி வீருத்திக்கான திட்டங்களை செயற்படுத்துவதில் முன்னின்று உழைப்பவராகவும் கருதப்பட்டார்.

எமது மாவட்டத்தில் உள்ள பாடசாலைகளின் பௌதிக வளத் தேவைகளையும், ஆசிரிய வளத் தேவைகளையும் பூர்த்தி செய்வதில் கரிசனையோடு கடமையாற்றினார். பல்வேறு வெளிநாட்டு நிதி அபிவிருத்தித் திட்டங்கள் னூடாக பாடசாலைகள் பலவற்றுக்கு கட்டிடங்களைப் பெற்றுத் தந்தார். மாவட்டத்தின் ஆசிரியத் தேவைகளைப் பற்றி புள்ளி விபரங்களுடன் கல்வி அமைச்சுக்கு எடுத்துக் கூறிய ஆசிரிய நியமனங்களைப் பெறுவதற்கும் வழிசமைத்தார். மாவட்டத்தின் கல்வி நிலை பற்றிய புள்ளி விபரங்களை அமரர் தங்கத்துரை அவர்கள் மனப்பாடமாகவே கொண்டிருக்கும் அளவுக்கு மாவட்டத்தின் கல்வி வீருத்தியில் அக்கறை கொண்டிருந்தார்.

எமது கல்லூரியைப் பொறுத்த அளவில் புதிய கூட்ட மண்டபம் ஒன்றை நிர்மானிப்பதற்கான எமது கோரிக்கை நீண்ட காலமாகவே கவனிக்கப்படாதிருந்த சூழ்நிலையில் கடந்த வருடம் இக்கூட்ட மண்டபத்தின் முதலாம் கட்ட நிர்மான வேலைகளுக்காக 5 மில்லியன் ரூபாய்களை மத்திய கல்வி

பமைச்சீலிருந்து பெற்றுத் தந்தார். இதற்கு முன்பதாக 1995ம் ஆண்டில் மூன்று மாடிக் கட்டிடம் ஒன்றை அமைப்பதற்கான நிதியையும் மத்திய கல்வி அமைச்சீலிருந்து பெற்றுத் தந்திருந்தார். அமரர் தங்கத்துரை அவர்கள் எமது கல்லூரியின் வளர்ச்சியில் மிகுந்த அக்கறையுடன் கல்லூரியின் அபிவிருத்திக்குக் கான இன்னும் சீல திட்டங்களையும் மனதில் கொண்டிருந்ததையும் அறிவோம். அன்னார் எமது கல்லூரிக்கு ஆற்றிய பணிகளுக்காக என்றும் அவரை எம் மனதில் நினைந்திருப்போம்.

எமது மாவட்டத்தின் கல்வி நிலை ஏனைய கல்வியில் வளர்ச்சியடைந்த மாவட்டங்களின் நிலைக்கு ஒப்ப உயர வேண்டும் என்று அடிக்கடி அமரர். தங்கத்துரை அவர்கள் கூறுவார்கள். கல்வி அபிவிருத்தியில் கரிசனையோடு பணிசெய்து கொண்டிருந்த எமது நாடாளுமன்ற உறுப்பினர் கனவு கண்ட அந்த உயர்ந்த கல்வி நிலையை நோக்கி நாம் எல்லோரும் ஒன்று சேர்ந்து பணியாற்றுவதுதான் அன்னாருக்கு நாம் செய்யக் கூடிய அஞ்சலியாக இருக்க முடியும்.

இம்மாவட்டத்தின் கல்வி அபிவிருத்தி வரலாற்றில் அமரர். தங்கத்துரை யின் பெயர் என்றும் நிலைத்திருக்கும்.

த/இ க். ச. ஸ்ரீ கோணேஸ்வரா இந்துக்கல்லூரி
தருக்கோணமலை.

ஈ ண்டாயுதபாண
அதிபர்



பிதாவே

தேச பிதாவே உன்னை
தெருவழியில் தொலைத்து விட்டோம்

மரணம் மரணம் மரணம் - இது
மனிதாபிமானம் அற்றது
ஏனென்றால்
பரலோக சாம்பிராட்சித்தின்
பிரதி நிதியாக்கி விட்டதே உன்னை

தெருவிளக்கில் கற்கும்
ஏழை மாணவர்கள் போல்
எங்கள் அண்ணனான
உன்னொளியில் நாங்கள்
விலைதராமலே வெளிச்சத்தை
புகுவிட்டோம் அனால்
விடியமுன்
கருகி விட்டாலே மதயே
திருமலை மாவட்டத்திற்குள்ள
சரித்திரத்தை தரித்திரத்தை
நீ வரவில் மடிப்பில்
எண்ணிக் காட்டுவாய்
எல்லாத் திட்டங்களிலும் உனது
கற்பனை கரைந்து கிடக்கும்

கல்வி பண்பாடு
கலை, என்றெல்லாம்
நிறையப் பேசும்
திண்ணைப்பேச்சு வீரர்கள்
உன்னிடம் கனக்க
கற்றுக் கொள்ளவேண்டும்.

கல்விச் சூரியனான நீ
அதை வளர்க்கப்பட்ட பாடு
எத்தனை பேருக்கு தெரியாமலே
போய்விட்டது.

உனது எண்ணங்களை
வெளிச்சம் போட்டுக் காட்டும்
வேட்டி

ஆங்கிலத்தையும் தமிழையும்
மணிப்பிரவானமாக
உச்சரிக்கும் உனது
சுர்மையான நாக்கு

தம்பி தம்பி தம்பி
என்றும் இதயத்தை
வருடும் உனது பாசமுள்ள
வார்த்தைச் சுரங்கள்
எல்லாவற்றையும்
எங்கள் மாவட்டம்
இன்று தொலைத்துவிட்டு
தேசாந்தரம் போகிறது
தந்தையே
மறுபிறவியாவது
நீ

பிறந்துவந்து இந்த
மண்ணுக்குச் சேவை செய்ய
அமைதி வரட்டும் அமைதி
வரட்டும்
அதுவரை தந்தையே நீ
மீண்டும் பிறக்காதே.

திருமலை நவம்

வாங்க! வாங்க!!

ஞான சிரோன்மணி - பண்டிதர், இ. வடிவேல்

திருக்கோணமலைப் பாராளுமன்ற உறுப்பினர் அமரர். திரு. அருணாசலம் தங்கத்துரை அவர்களின் வாயிலிருந்து வரும் வரவேற்பு வார்த்தைகள் தான் இவைகள்.

தங்கத்துரை ஐயா அவர்கள் சிந்தனை நிரோட்டத்தில் சுழியோடிக் கொண்டிருக்கும் நேரத்திலும் புரையோடிப் போயிருக்கும் செயல் திட்டங்களைப் புனரமைக்கும் நேரத்திலும் நிந்தனை செய்வோரின் நிழலாடிக் கொண்டிருக்கும் நேரத்திலும் மற்றெந்த நேரத்திலும் வந்தவர் யாரென்ற கண்ணோட்டம் விட்டபடி வாங்க! வாங்க!! என்ற வரவேற்பு வார்த்தைகள் அமரரின் வாயிலிருந்து ஆர்வத்தோடு பிறக்கும்.

ஆத்மஞானி தன்னை உள்நோக்கிப் பார்க்கிறான். அரசியல் ஞானி சமுதாயத்தை உள்ளும் புறமும் பார்க்கிறான். அமரர் தங்கத்துரை அவர்கள் மக்கட்சமுதாயத்தை உள்ளும், புறமும் பார்த்து தேவையறிந்து சேவை செய்த அரசியல் ஞானி, தன்வலியும் மாற்றான் வலியும் துணை வலியும் தூக்கிச் செயல்பட்ட கர்மவீரன் அரசியல் குதாட்டத்தில் காய்களை லாகவமாக நகர்த்தி எடுத்த காரியத்தை ஜனிகா முடிக்கும் திறனுடையவர்.

கல்வி கலாச்சார மேம்பாட்டைக் கருத்திற் கொண்டு திருக்கோணமலை மாவட்டத்தில் மேற்கொண்ட பணிகளும் வன் செயல் மூலம் பின்தங்கிப் போன நாட்டையும், மக்களையும் முன்னேற்ற முற்பட்ட பணிகளும், வேலை வாய்ப்பற்ற இளைஞர் யுவதிகளைச் சுயதொழிலில் ஈடுபடுத்த எடுத்த பணிகளும் வன்செயலால் பாதிக்கப்பட்ட குடும்பங்களை ஆதரித்து உபசரித்த பணிகளும் முடிந்தும் முடியாத நிலையிலிருந்து அமரர் தங்கத்துரை ஐயா அவர்கள் சிவபதமடைந்து விட்டார்.

காலன் கைப்படுத்தப்பட்ட செய்தி அரசாங்ககட்சி, எதிர்க்கட்சி ஏனைய தமிழ்க் கட்சிகள், பௌத்த, இந்து, இஸ்லாமிய, கிறிஸ்தவர் பெரியோர்கள் சான்றோர்களையெல்லாம் சிந்திக்க வைத்துவிட்டது

தமிழ் பேசும் மக்களின் சுயநிர்ணய உரிமைக்காக உழைக்கும் தொழிலாளரின் ஊதிய உரிமைக்காக இளைஞர் சமுதாயத்தின் அறிவியல் உரிமைக்காக அல்லல் பட்டோரின் வாழ்வியல் உரிமைக்காக அல்லும் பகலும் மெய்வருத்தம் பாராது கண்துஞ்சாது ஒவ்வொரு தீமையும் மேற்கொள்ளாது அவமதிப்பும் நோக்காது கருமமே கண்ணாயிருந்த அமரர் அருணாசலம் தங்கத்துரை ஐயா அவர்களை நினைவில் வைத்திருக்கும் படி இறைவன் மறக்கருணையால் ஆட்கொண்டுவிட்டான் அன்னாரின் ஆத்மா சாந்தியடைவதாக.



அருணாசலம் தங்கத்துரை



ஐயாவை பாராளுமன்ற உறுப்பினர் பதவிக்கு வர வேண்டாம் என்று தாயார் பலமுறை கூறினார். என் போன்றோரிடமும் கூற அவர் முயற்சியைத் தடைசெய்யச் சொன்னார். அம்மாவின் விருப்பத்தை மகனிடம் கூறினோம் மகன் ஏற்கவில்லை. நாட்டு மக்களுக்குத் தொண்டு செய்ய வேண்டும் என்ற ஒரே நோக்கத்தோடு பாராளுமன்ற உறுப்பினர் ஆனார்.

ஐயா சமூகசீர்திருத்தங்களிலும் தமிழரின் அரசியல் கொள்கைகளிலும் இளமையிலிருந்தே தீவிரவாதியாகச் செயற்பட்டார். எந்தச் சிங்கள அரசாங்கங்களும் தமிழருக்கு நல்லது செய்யாதென்று நன்கு தெரிந்திருந்தும் கட்சிக்கட்டுப்பாட்டினால் மிதவாதியாக நடக்க நிர்ப்பந்திக்கப்பட்டார்.

காற்றுள்ள போதே தூற்றிக் கொள் என்றபடி அரசாங்கத்திலிருந்து பொது மக்களுக்காகப் பெறக்கூடிய ஆகக் கூடிய நிதிகளையும் சலுகைகளையும் பெற்று கிராமப் புறத்திலும் நகரத்திலும் பாடசாலைகள் வைத்திய சாலைகள், வீதிகள் ஆகியவற்றை விருத்தி செய்தார். தொழில் வாய்ப்புக்களையும் தேடிக்கொடுத்தார். கடைசியில் அவர் கட்டுவித்த மூன்று மாடிக் கட்டிடமே அவரைப் பலி கொண்டது. அவரோடு சேர்த்து மூன்று அதிபர்களையும் ஒரு பொறியியலாளரையும் ஒரு சமூகத் தொண்டரையும் விழுங்கி விட்டது.

சாதி, மத, பினி உயர்வு, தாழ்வின்னி எல்லா மக்களையும் அன்போடு நேசித்து வர்கள் தேவைகளை இயன்றளவு நிறைவேற்றினார். அவரது இறுதி அஞ்சலியில் சிங்கள, முஸ்லீம் சகோதரர்களும் கலந்து கொண்டு தங்கள் அலு தாபத்தைத் தெரிவித்தார்கள். பாராளுமன்றத்திலும் பல கட்சி உறுப்பினர்களும் அவரது தன்னலமற்ற சேவையையும் தியாகத்தையும் பாராட்டிப் பேசினார்கள்.

தங்கத்துரை ஐயா கொடியம்பிலிருந்து திருக்கோணமலைக்கு வந்திருக்கிறார் என்றால் பகலும், இரவும் ஒரே சனத்திரள். எல்லோரும் தங்கள் முறைப்பாடுகள் விண்ணப்பங்களுடன் குழ்ந்து நிற்பார்கள். ஒவ்வொருவராக அழைத்து இருத்தி ஆறுதலாக விசாரித்து ஆலோசனை கூறி இயன்றதைச் செய்து அனுப்புவார். எல்லோரையும் திருப்திப்படுத்த முடியாத நிலையில் சிலரிடம் குறைகேட்பதுமுண்டு.

திருக்கோணமலையில் பெரிய நிறுவனங்களில் ஒன்று சுவாமி சுவாமினந்த சச்சிதானந்த மாதாஜி அவர்களால் நிறுவப்பட்ட தீவ்ய ஜீவன சங்கமும், சிவானந்த தபோவனமும், சிவானந்த சிறுவர் இல்லமும் ஆகும். 1953ல் நிறுவிய இந்த ஸ்தாபனத்திற்கு 1978ல் மாதாஜி சமாதியடையுமுன் ஒரு

தர்மகர்த்தா சபையை அமைத்தார். திரு. தங்கத்துரை ஐயாவின் செயல் திறமைகளையும் நேர்மையையும் அறிந்த மாதாஜி கீள்வெட்டியில் இருந்து வந்த இவரையும் பிரதம தர்மகர்த்தாவாக நியமித்தார். இவரது அகால மரணம் எண்பத்திரண்டு இல்லக் குழந்தைகளுக்கும் பேரிழப்பும் தாங்கொணாத் துயரமுமாகும்.

அம்மா கூட்டத்திற்கு நேரமாகிறது இந்தியா போய் வந்த புதினங்களையும் மகளை லண்டனுக்கு அனுப்பி வைத்த செய்திகளையும் கூட்டம் முடிந்து வந்து ஆறுதலாகச் சொல்லுகிறேன் என்று விடைபெற்ற மகன் திரும்பி வரவில்லை. செய்திகளை யாரிடம் கேட்பது என்று தாயார் என்னிடம் கேட்டார். தீராத கவலையைத் தாங்கும் இதயத்தைக் கடவுள் தருவார் தாங்கி நடவுங்கள் என்று ஆறுதல் கூறினேன்.

அரசியல் வாதிகள் ஆத்மீக வாதிகளாகவும் இருந்தால் கொலைகளுக்கே இடமில்லை. இத்தாலி தேசத்து அரசன் மார்க்க ஓளரேலியன் ஞானியாகவும் இருந்தால் அவரது ஆட்சியில் சாந்தி சமாதானம் நிலவியது அறியாமையே பாவச் செயல்களுக்கு மூலகாரணம் அறியாமையைப் போக்க ஆத்மஞானமே வழி ஆட்சியாளர்கள் ஆத்மீகத்தை வளர்த்தால் கொலைகள் குறையும்.

மரணம் ஒவ்வொருவருக்கும் நிச்சயமானது மட்டுமல்ல நேரமும் குறிப்பிடப்பட்டிருக்கிறது. ஐயா சண்முகா இந்து மகளிர் கல்லூரிக்கு வந்திருக்காவிட்டாலும் அதே நாள் அதே நேரம் அவரது உயிர் பிரிந்தேயிருக்கும் பிறப்பும் இறப்பும் அவன் வகுத்தபடி அவன் சித்தபடி நடந்து கொண்டிருக்கிறது விதி வலிது விதியை வெல்ல முடியாது.

எப்பவோ முடிந்த காரியம்
ஒரு பொல்லாப்புமில்லை
யாமொன்று மறியோம்
முழுவதும் உண்மை

இவை நாலும் யோகர் சுவாமிகள் ஈ வேத வாக்குகள்.

ஐயாவின் அகால மரணம் திடீர் மறைவு இருக்கோணமலை முழுவதையுமே அதிர்ச்சிக்கும் பெருங்கவலைக்குமுள்ளுக்கியது. ஐயாவுக்கு நாம் செய்யும் கைம்மாறு ஐயாவின் சேவைகளை முன்னெடுத்துச் சென்று அவ்வழியில் முன்னேற்றம் காண்பதுதான் ஐயாவின் ஆத்மா சாந்தியடையவும் பிரிவால் துயரூறும் மனைவி, மக்கள், உற்றார், உறவினர் நண்பர்கள் அனைவருக்கும் ஆறுதல் கிடைக்கவும் எல்லாம் வல்ல இறைவனைப் பிராத்திக்கிறோம்.

இன்பமே சூழ்க எல்லோரும் வாழ்க.

முத்துக்குமார சுவாமி கோயிலடி.

தருக்கோணமலை.

31-08-1997

பொ. கந்தையா

காந்த ஆசிரியர்

அமராகி விட்ட திருமலை மாவட்ட பாராளுமன்ற உறுப்பினர் திருவாளர் தங்கத்துரை அண்ணன் அவர்களை கடந்த பல தசாப்தங்களாக நான் அறிவேன்

காலஞ்சென்ற என்கணவரின் பாடசாலை ஆரம்பம் முதல் 40 வருடத்திற்கும் மேலான நட்பைக் கொண்டவர் நட்பாக தொடங்கிய அன்பு உடன்பிறவா உடன் பிறப்பாக குடும்பத்தில் ஒருவராக ஆகிவிட்ட அளவுக்கு நெருக்கமானது எனக்கு நல்லதொரு தமையனாக அறிவூட்டும் ஆசானாக விளங்கினார் என்றால் மிகையில்லை.

கிளிவெட்டியை பிறந்த இடமாக கொண்ட அவர் கல்விகற்ற நாட்களில் இருந்தே எல்லோருடனும் இனிமையாகவும் தோழமையுடனும் பளகி வருபவர் கிளிவெட்டி என்ற பெயர் இன்று உலக அரங்கில் தெரிய வருகிறதென்ற அண்ணன் தங்கத்துரையே சாரும். இவரது இனிய சுபாவமும் உதவி செய்கின்ற மனப்பாண்மையும் அரசியல் அரங்கிலும் தனிப்பட்ட நீதியிலும் ஏராளமான நண்பர்களின் நட்பைக்கவர்ந்தவர் ஆவார். குடும்பத்திலும் மனித நேயம்மிக்க அரசியல் தலைவனாக பொறுப்புள்ள கனவனாக பாசம் மிக்க தந்தையாக விளங்கினபழம் பெருமைமிக்க முதுார் தொகுதிக்கு கிளிவெட்டி கிராமம் தந்த ஒரு பெருமகனாவார்.

அன்மையில் இங்கிலாந்துக்கு வருகை தந்திருந்தபோதும் அன்னாரின் மனிதத்தன்மை நிறைந்த மனப் பாண்மையும் எந்நேரமும் தனது கொள்கை மீட்டர் ற்றி அக்கரை கொண்டிருந்ததும் காணமுடிந்தது அகால முறையில் மரணம் விட்ட அன்னாரின் துயரச் செய்தி கேட்டு அதிர்ச்சிக்குள்ளாக்கிய உன் தன்மைமிக்க நேர்மையாளனுக்கு இவ்வுலக வாழ்வு தந்து விட்ட கொடுமையான முடிவு என்னைப் பெரும் துயரக்கடலில் ஆழ்த்தியது.

நேர்மையான ஒரு அரசியல் வாதிக்கு நம்நாடு தந்து விட்டபரிக இதுவாக இருப்பினும் பிற தேர்தலும் வாழ்ந்தோம் என்றில்லாமல் வாழ்ந்ததற்கு அடையாளமாக அளப்பரிய சேவை செய்து நமது சமூகத்தை நல்வழிப் படுத்திச் சென்ற அப்பெருமகனுக்கு அன்னாரின் ஆத்மா சாந்தியடைய எல்லாம் வல்ல பரம் பொருளை புகாத்திக்கின்றேன்.

துயரத்தில் துணை கொள்ளும் சகோதரி
திருமதி வீனோ வேலாயுதம்பிள்ளை
 138, Elmstead Avenue
 Wembley
 Middx - Hag 8N2
 London
 England

கண்ணீர் அஞ்சலி

‘தங்கத்தமிழன் தங்கத்துரை’

அகால மரணமடைந்த திருகோணமலை மாவட்ட பாராளுமன்ற உறுப்பினர் அமரர் அண்ணன் அ. தங்கத்துரை அவர்களின் அஞ்சலிக் கூட்டத்தில் 09-07-1997ந் திகதி மன்றார் “வினோதவேலன்” பாடிய பாமலர்கள்.

- ★ அமுதினும் இனிய தமிழினத் தலைவா
அருணாசலம் பெற்றெடுத்த அருமைப் புதல்வா
அழகுதமிழ் வல்லோனே அண்ணா தங்கத்துரையே
அகிலமதை விட்டுப்பறந்த தெங்கே சொல்லுமையா
- ★ தந்தை செல்வாநாயகம் தாரைவார்த்துத்தந்த - தமிழர்
தானைத்தளபதியாம் தங்கத்துரை அண்ணன்
விந்தைமிகு இவ்வுலக வாழ்க்கைதனைக் கண்டு
விரைந்து நீ சென்றதெங்கே சொல்லுமண்ண !
- ★ தங்கம் விளையும் பொன்னுாராம்
தமிழ்த் தாய்க்கு இனியமூதூர்த்தந்த
எங்கள் தங்கைத் தலைவனையா
எங்கு ஓடி ஒழித்தனையோ!
- ★ கிளி பறக்கும் மாமணிப்பூங் கொல்லை
தமிழ்இனம் வாழ்கின்றகிளிவெட்டிமண்ணில் பிறந்து
கனிப்புடனே பழகிவந்த கன்னித்தமிழ் வல்லோனே
கரைகடந்துபோனதெங்கே சொல்லுமையா
- ★ பண்புள்ளம் கொண்ட பாராளுமன்ற உறுப்பினனே
உன்பிரிவு தாங்காது துயரமுற்று - அணிதிரண்ட
அன்புள்ளம் கொண்ட மக்கள் கதறியழ
அகிலமதைவிட்டுப் போனதெங்கே அண்ணா

- ★ கல்விச் சாலைதனைத் திறந்து முடித்துவிட்டு
கதவுதனைத்திறந்து “கார் ஏறும் முன்னே
வல்ல அரக்கன்” கிர்னைந்” எறிந்து சுட்டுத்தள்ளி
வடிவழகா உன்னுயிரைப் பறித்திட்டானே!
- ★ உரிமைக்காய் நின்றுழைத்து உயிர் நீத்த உத்தமனே
உன்பிரிவு தாங்காது உளம்நொந்தமுகின்றோம்
பெருமையாய் பேசுகின்றார் மக்களெல்லாம்
பிரிந்து நீ தூரப் பயணம் போனாயோ!
- ★ இளைஞர்களைக் கவர்ந்திழுக்கும்
இனிய நற்பண்பு கொண்ட அருமை அண்ணா
இனி எப்போ உனைக் காண்பதென்று
ஏங்கி நாம் தவிக்கின்றோமே
- ★ நாட்டிலே நல்லதோர் முடிவை நாம் காணும்முன் - சுடு
காட்டிலே உறங்க நீபோனாயோ
தமிழர் படும் பாட்டையும் பார்த்து நீ மறைந்தாலும்
தலைவனே உன்னண்ணம் நிறைவேறும் ஓர் நாள்
- ★ மலைமேல் நிலைத்துநின்று கூட்டணியில் - தமிழர்
மானங்கா த மறத்தமிழா தங்கத்துரை அண்ணா
நிலையற்ற வாழ்க்கையில் நீ வாழ்ந்துமறைந்திட்டாலும்
நிலையாக நாம் மக்கள் நெஞ்சில் நிலைத்து நிற்பாய்.



எங்கள் அண்ணன் தங்கத்துரை

முதார்ப் பகுதிக் கிராமங்கள் கல்வி, தொழில்வாய்ப்பு, போக்குவரத்து முதலிய சகல துறைகளிலுமே வசதி குறைந்து, பின்தங்கியிருந்த காலமது. எமது சூழல் பாரம்பரியம், மக்களின் அத்தியாவசிய தேவைகள், நிலைமைகள் அறிந்த ஒரு தலைவன் எமது கிராமங்களிலிருந்து தோன்றமாட்டானா என்று மக்கள் ஏங்கித் தவித்தனர். அரசியலில் அனாதரவான எம்மக்களுக்குத் தலைமை தாங்குந் துணிவுடனும், தூயசிந்தனையுடனும் கிளிவெட்டிக் கிராமத்திலிருந்து அண்ணன் தங்கத்துரையவர்கள் முன்வந்தார்கள். அப்போதுதான் அண்ணனுடன் நெருங்கிப் பழகுஞ் சந்தர்ப்பமும் எனக்கு ஏற்பட்டது.

அண்ணன் எமது தலைவனாகத் தெரிவானதும் அவர் மக்களிடஞ் செலுத்திய அன்பாலும் பாசத்தாலும், பரிவாலும், தொடர்பாலும் அனைவருக்குமே அண்ணனாகி விட்டார். அதுமட்டுமா? ஒரு நாடாளுமன்றப் பிரதிநிதி மக்களுக்கு எவ்வாறெல்லாம் சேவை செய்யலாம் என்று செத்து காட்டிய செயல் வீரன். அன்னாரின் செயற்திறன் ஏனைய தலைவர்சைக் கூட மக்கள் சேவையிற் செயற்பட வைத்தது. எமது கிராம மீது தேவைகள், துன்பதுயரங்கள் முதலியனவும் அவற்றை நிறைவாக்கும் திகளும் தலைநகரில் நாடாளுமன்றத்தில் ஒலிக்கச் செய்தார். அல்லற்பரம் அனைத்து மக்களுக்காகவும் சாதி, சமய, சமூக, மொழி பேதம் பாராசு. குரல் கொடுத்து உதவிக்கரம் நீட்டினார். அதனால் இலங்கை வாழ் மக்கள் மட்டுமல்ல அகில மெங்கனும் வாழும் மக்களனைவருக்குமே அண்ணனாகி விட்டார்.

உறுதியான அரசியற் கொள்கையுடையவர். ஆழ்ந்த அரசியல் ஞானம் படைத்தவர். தமக்குச் சரியெனப்பட்டதை செய்வதற்குத் தயங்காதவர். சிறைச்சாலையிலேயேதான் தன் சட்டக் கல்வியை நன்கு பயின்றவர். யாரும் அவரை அடிமைப்படுத்த முடியாதவர். 1977ஆம் ஆண்டு என எண்ணுகிறேன் அவரைத் திருமலைத் தொகுதிக்கு சுயேட்சை வேட்பாளராகப் போட்டியிடுமாறு பல்லாயிரக் கணக்கான மக்கள் இராப்பகலாக வற்புறுத்திய காலமது. அவர்களுக்கெல்லாம் அவர் கூறிய பதில் தம்பிமாறே தெரிந்தோ தெரியாமலோ இந்த எங்கள் கூட்டணி அரசியற் குடும்புக்குப் புதைந்துவிட்டேன்.

எனது வாழ்க்கை இந்த அரசியற்கொள்கையுடனேயே முடியட்டும் என்று ஆணித்தரமாகக் கூறினார். இது ஒன்றே அவர் கொள்கைமாறாதவர் என்பதற்குத் தக்க சான்றாகுமல்லவா? கட்சிக் கட்டளைகளுக்குப் பணிந்து முழு நேர ஊழியனாகவே தொழிற்பட்டார். அச்சேவையிலேயே சங்கமித்தார். அவரைத் தூசித்தவர்களையும் பகைத்தவர்களையும் வெறுத்தாரில்லை. அவர்களுக்காக வேதனைப்பட்டார். வேண்டிய உதவிகளையே செய்தார். தன் வாழ்நாளில் எல்லோர்க்கும் கொடுத்து வாழ்ந்தவரேயல்லாமல் எவரிடமும் எதையும் பெற்று வாழ்ந்தாரில்லை. எனவேதான் அவர் எல்லோர்க்கும் அண்ணன்.

என்னைப் பொறுத்தவரையில் அண்ணன் தங்கத்துரையவர்கள் எங்கள் குடும்ப அங்கத்தவர்களில் ஒருவர் எனலாம். உடன்பிறவா உயிர் போன்ற சகோதரன். எமது இன்பதுன்பங்களிலும் அன்னாரின் இன்பதுன்பங்களிலும் இரண்டறக் கலந்துள்ளோம். அப்படியிருக்கும்போது அண்ணன் பிரிவை எப்படித்தான் தாங்கமுடியும். நாங்கள் மட்டுமா? இந்த வையகமே அண்ணனுக்காகக் கண்ணீர் வடிக்கின்றது. உண்மையில் உங்களை யாருமே அழிக்க முடியாது. எங்கள் இதயங்களில் நிலைத்து வாழும் அண்ணன் எல்லோர் இதயங்களிலுமே வாழ்ந்து கொண்டிருக்கிறார்.

திரு. கோ. இரத்தினசிங்கம்
வட்டாரம் 07,
கட்டைபறிச்சான்.



கேட்கும் இடம் எங்கே நாமறியோமே

கோயிலும் சுனையும் கடலுடன் சூழ்ந்த
கோணமாமலையில் வீற்றிருக்கின்ற
கோணேஸ்வரர்க்கு குறைவில்லாது
சந்தணம் மல்லிகை சாத்தும் கரும்பிளநீர்
கொடுக்கும் பணியை குறைவில்லாமல் செய்யும்
கொட்டியாபுரத்தின் கெட்டியான மக்கள் வாழும்
கிளிவெட்டி கிராமம் தன்னில்
அருணாசலம் தெய்வயானை அமைத்த நல்வாழ்வில்
அவதரித்து வந்த அண்ணன் தங்கத்துரையே.

மூதூர் பகுதியின் முத்து
இலங்கை முழுவதுமான சொத்து
திருமலை மாவட்டத் திலகம்
உங்கள் திறமையே எங்கள் பெருமை.

அருணாசலம் போகும்பா அமைத்த கல்வியோடு
கிடைத்த மூன்று துரை மணிகள்
நடுவில் உதித்த நம் தலைவன் தங்கம்
இடையில் பறித்த இளநீரோ நீங்கள்.

கிளிவெட்டி தன்னில் கிடைத்த கல்வியோடு
வந்தாறு மூலையில் மத்திய கல்வி பெற்று
ஸ்ரான்லி கல்லூரியில் இறுதிப் படிப்போடு
எழுது வினைஞனான எங்கள் தலைவா நீ.

ஆரம்ப கல்விதனை அங்கேயே கற்று
அரசாங்க சேவையில் எழுது வினைஞனாய்
அங்கே சங்கம் அமைத்து செயற்பட்டு
ஆற்றிய சேவையில் போற்றியும் கண்டாய்.

திருமணம் புரிய திருமலை வந்து
 சத்தியேஸ்வரியை தாரமுமாக்கி
 அஞ்சலி தர்மினி அகிலன் சுமதி
 அன்பு மக்களுக்கு அப்பனுமானாய்

மகாவலிகங்கை வளமாக்கி வந்து
 கிளிவெட்டி ஆற்றில் கிளையெனப் பாய்ந்து
 மூதூர் முழுதும் நெல்மணியாக்கிய
 முதல்வனே எங்கள் தங்கமே நீங்கள்

மூதூர் நெல்மணி திருமலை எங்கும்
 யாதும் ஊரே யாவரும் கேளீரென
 ஏதும் கருதாது இயற்றிய சேவை
 எங்கள் தலைவா இனி உனக்கீடார்?

கற்ற கல்வி குறைவாயிருந்தும்
 மற்ற கல்வி வளமாக்கி வைத்த
 பெற்ற துக்கீடு முழுவதும் கொடுத்து
 பெருமன் எங்கள் கல்விக் காக்கினாய்

இடது ஈரியமாய் இருந்த நீங்கள்
 வலது சார்பமாய் வந்தெமை ஏற்றீர்
 இடதும் வலதுமாய் இறுதி வரையிருந்து
 இனத்துக்காய் உமை ஈர்த்து சென்றாயே

வேட்டி நெஷனல் வீறு நடையோடு
 காட்டிய உருவம் கட்டையானாலும்
 கறுப்புச் சட்டையும் மாட்டிய நீங்கள்
 காட்டில்லையே கோட்டில் உன் உயரம்.

தமிழர் விடுதலை கூட்டணி அமைத்து
தமிழர் விடுதலைக்காய் உழைத்து
இன விடுதலை இதுதானா என்றெமை
ஏங்க வைத்து சென்றது எங்கே

பாராளுமன்றத்தில் பழுத்த பழம் நீங்கள்
ஆராளவைத்து அரணோடு இணைந்தீர்கள்
ஆராண்டாலென்ன ஐயா உம்மைப் போல்
யாராளுவாரோ நாம் அறியோமே.

நாட்டவன் என்னும் நாமம் பெற்று
நாட்டிய சேவை நீட்டிலும் அடங்கா
கோட்டிலும் உன் குரல் ஒலிக்கச் செய்து
காட்டிய திறமை உன் பெருமையன்றோ

கோட்டைச் நிறையில் கோணேசரோடிருந்து
காட்டிய வைராக்கியம் காலில் விழவில்லை
பூட்டிய பெரும் சிறையிலும் புகுந்து
பொல்லா கொடுமைகள் எல்லாமே பட்டிர்

ஐந்துமணி முத்து அனியாயமாய் செத்து
ஆற்றிய சேவையை அரைகுறையாக்கி
நீட்டிய துவககு நீதியானதோ
கேட்கும் இடம் எங்கே நாமறியோமே.

அன்பு இல்லக் குழந்தைகள்

அன்பு இல்லம்
167, மத்தியவீதி,
திருக்கோணமலை.



எண்ணுவோமே!

தங்கத்துரை என்னும் தமிழர்க்கொருதலைவா
எங்கையா சென்றிட்டாய் இவ்வேளை? - இங்குள்ள
முகமெல்லாம் உந்தனது முகமாய்த் தெரிகிறதே?
அகமும் புலம்புகிற தாம்!

எங்கள் துரை என்றே இனியழைப்ப திங்கெவரை?
தங்கத்திற் கீடாய்த் தரமுண்டோ? - திங்கள்
முகத்தார் வருவோரின் முகம் பார்த்துரையாடின
சுகமுண்டேயங்கோ சுகம்!

முதார் உறுப்பினராய் முன்பிருந்த காலத்தில்
ஏதார்க்கும் போகா திருந்தோமா? - யாதாரும்
எம்முர் எனவெண்ணி எங்குந்திரிந்தோமே.
அம்மா மனிதனிலை யா?

சேவை பலபேரும் செய்துள்ளார்! எங்களது
தேவை அறியும் திறன் இவரே! - சாவையே
சந்திக்கும் வேளையிலும் தனது கடமையினைச்
சிந்தித்தார் அ. தவரின் சீர்!

வசவுகளும் வாழ்வு வந்தாலும் தன்னெறியில்
பிசகாதெடுத்த பெரியாய் - அசலாகச்
செய்து முடிக்கின்ற மையிலே இங்கெருவரும்
ஐயமே கொண்டதில்லை ஆம்!

இனிமேல் துயர்போக்க எவரும் வருவாரோ?
தனிமையாய்ப் போராரோ தமிழர்கள்? - முனியாமல்
முன்பின் நிலையாய்ந்த முடிந்தபணி செய்வோர்க்கு
அன்பாசி தருவார் அவர்!

குண்டுனே நஞ்சின் கோப்பை - சிலுவையெலாம்
கண்டும் பொதுவினிலே கால்வைத்தே - அண்டியவர்க்
கேதேனும் செய்கின்ற எண்ணமுடையோர்க்கு
ஈதொன்றும் வியப்பே இலை!

நாட்டார்கள் தம்மோடு நகராரும் ஒன்றென்றே
காட்டியே சென்றிட்டார் கல்விக்கண்! - நீடித்து
நின்றால் பிழையென்றோ நிம்மதியாய்ப் போய்விட்டார்
என்று நாம் எண்ணுவோமே!

“தாமரைத்த்வான்”

R. சங்கரதாஸ் விவேகானந்தாஸ்

நாராயணப்பேரம்,

தோப்பூர்.

06-09-1997

எனக்கு 1970 தொடக்கம் அண்ணா தங்கத்துரை அவர்களுடன் தொடர்பு ஆரம்பித்தது. படிப்படியாக இனப்பிரச்சனை குடு வெடித்தது. நாமும் அரசுக்கு கருப்புக் கொடி காட்டுவது சிலோகங்களை எழுதுவதும் போன்ற எதிர்ப்பையும் சத்தியாக்கிரகத்தினம் களித்தோம். 1977ல் த. வி. சு. வேட்பாளர் ஜனாப் மக்கீன் மாஸ்ட் த. வி. சு. வெற்றி பெற வேண்டும் என்பதற்காக கிராமங் கிராமங்களாக அண்ணருடன் கால்நடையாகச் சென்ற அனுபவமுண்டு. மேன்காமம், கங்குவேலி, பாரதிபுரம் போன்ற கிராமங்களுக்கே சென்று பிரச்சாரம் செய்தோம்.

பின்பு மாவட்ட அ. சபை தேர்தலில் த. வி. சு. வேட்பாளராக அண்ணரை வெற்றி பெறவைக்க நாம் பல கிராமங்களுக்குச் சென்று பிரச்சாரம் செய்தோம். உப்பூறல், பாட்டாளிபுரம், மலமுன்தல், நல்லூர் போன்ற கிராமங்களாகும். அண்ணரே வெற்றி பெற்றது எமக்கு ஆறுதலை தந்தது. நான் தனிப்பட்ட விடையமாக யாழ்ப்பாணம் சென்று வீடு திரும்பியதும் மறுநாள் தோப்பூர் சந்தியில் வைத்து பொலீஸார் ஜீப்பில் வந்து ஏற்றிச் சென்றனர். பரபரப்பாகி விட்டது ஊரெல்லாம். என்னை நீர்வேலி வங்கிக் கொள்ளையில் சம்பந்தமானவர் என்று சந்தேகம் என்று கூறிக் கூண்டில் அடைத்தனர். நான் மூன்று தினமாகியும் விடுவதாக இல்லை. என்ன செய்வது என்று யோசித்தபோது காலஞ்சென்ற கனகசபை சபாநாதன் அவர்கள் என்னை காணவந்தார். கூண்டில் இருந்தபடி கூறினேன் தயவு செய்து தங்கத்துரை அண்ணருக்கு நான் கூண்டில் இருப்பதை சொல்லுங்கள் என்று கூறினேன். இரவு 9.00 மணிக்கு I. P. வந்து கதைத்தார் (பீளீஸ்) உட்பிட்ட வேண்டாம். உம்மைப் பற்றி தங்கத்துரை மாதையா நன்றாகக் கூறியுள்ளார். எனவே பொலீஸ் விடுதியில் கட்டில் தருகின்றோம் தூங்கு. படுக்கும்படியும் அனுராத புரத்தில் இருந்து தகவல் வந்ததும் தான் விடுதலை செய்வோம். என்று கூறினர். எனக்கு அக்கூட்டை விட்டு வெளியில் விட்டால் போதும் என்று இருந்தது. பின்னர் 4 நாளின் பின்பு அனுராதபுரத்தில் இருந்து தகவல் வந்தது என்னை விடுதலை செய்தனர்.

அதன் பின்பு அண்ணா கொழும்பிலும், இந்தியாவிலும் சென்று கண்டு கதைத்து வந்தேன். எப்போது என்றாலும் பெயரை கூறி அழைப்பார். 7 வருடங்களாகவே நான் அண்ணரை காணும் வாய்ப்பின்றி இருந்தேன். பின்பு கண்டதும் தம்பி விவேகானந்ததாஸ் என்று தான் அழைத்தார். நல்ல ஞாபக சக்தியுள்ளவர். பின்பு 1994ல் தேர்தல் வேளையில் அண்ணரை கண்டேன். தயவு செய்து உங்களது நேரத்தை பிரயோசனப்படுத்துங்கள் இப்பக்கம் நாம் கவனிப்போம். என்றதும் தம்பி நான் உம்மைக் காணவந்தது நீர் இருமுறை என்னை தேடி வந்ததாக அறிந்தேன். ஒருமுறை உம்மை காணவும்

தான் வந்தேன் என்றார் அண்ணார் வருவதை வேளைக்கே அறிந்த நான் கலைச்சாப்பாடு செய்து வைத்திருந்தேன். தாங்கள் மூதூரில் சாப்பிட்டே வந்ததாகக் கூறிய போதும் இல்லை தம்பி சாப்பிடுகின்றேன் என்று இடியப் பம் சாப்பிட்டார். எது விருப்பத்தை பூர்த்தி செய்வதற்கு நாம் எப்போதும் எமது பகுதியின் குறைகளை கூறும் போது மிகவும் அவதானமாகவே கேட்பார். இடையில் குறுக்கீடு செய்யாது எமது கருத்தை அறிந்த பின்பு தனது கருத்தை கூறினால் நாம் மறுக்க முடியாதபடி அவ்வளவு தெளிவாகக் கூறுவார். தட்டிக் கழிப்பது என்பது அவர் அறியார். எவரும் தங்கள் குறைகளைக் கூறலாம். பொறுமையாகவே இருந்து கேட்பார். தக்கபதில் இறுப்பார். இப்போது இப்படியான பண்புள்ளவர்களை காண்பது அரிதிலும் அரிது.

இம்முறை பா. உ. தேர்வு செய்த பின்னர் எமது கிராமத்திற்கு வருகை தந்தபோது ஓர் இடத்தில் கிராமத்தலைவர்களுடன் கதைத்து விட்டு வானில் ஏறிக்கொண்டபோது வான் சென்றது. றைவரிடம் வாணை நிறுத்தியதும் என்னிடம் தம்பி இப்பகுதியால் ஓர் பாதை அவசியம் என்று கூறியது ஞாபகம் அது இதில் இருந்து எவ்வளவு தூரம் சமதரை எவ்வளவு பள்ளம் எவ்வளவு எவ்விடத்தில் என்பதையும் கேட்டு தெரிந்து கொண்டார், கிராமத்தில் வருகை தந்து எமது குறைகளை கேட்டுத் தெரிந்து கொண்டமைக்கு நன்றி என்று கூறினேன். உடன் எழுந்து இது எனது கடமை என்னை தேர்வு செய்த உங்களுக்கே எனது நன்றிகள் என்று தன்னடக்கத்துடன் கூறினார்.

நான் ஒரு முறை கொழும்பு சென்று அண்ணாரை காணுவதற்காகச் சென்றேன் நான் சென்று வெள்ள அடைந்ததும் தெஹிவளையில் றயிலில் குண்டு வெடித்து உடதாக அறிந்து கொண்டேன். பின் தெரிந்த ஓர் நண்பரது லொட்ஜில் உன். இரவு 9.00 மணி அளவில் T. Phone எடுத்து ஹலோ என்றதும் உ. பி விவேகானந்தாஸ் எங்கிருந்து கதைக்கின்றீர் என்றார். நான் கொழும்பில் இருந்து என்றதும் என்னதம்பி குழந்தைப்பிள்ளை போல ஏன் இப்போது கந்தநீர் அங்கிருந்து T. Phoneல் கதைத்திருக்கலாம் விடிந்ததும் திருமலை Bus ஏரிச் சென்று திருமலையில் இருந்து எனக்கு T. Phone எடுத்து கதைத்தே மூதூர் செல்ல வேண்டும் என்றார் நான் அதன்படியே செய்தேன். எம்மை பாதுகாப்பதில் அதிக அக்கறையுடையவர் எப்போதும் எமது பகுதியில் ஒரு பிரிவினர் அண்ணாரை குறைகூறுவது வழக்கம் தங்கள் பகுதி ஆட்களுக்குத்தான் அவர் ஏதும் செய்வார். எங்கள் பகுதிக்கு செய்வதில்லை. என்று நான் அண்ணாரிடம் கூறினேன் உங்களை அவர்கள் ஏற்றத் தாழ்வு பார்க்கின்றார் என்று குறை கதைக்கின்றனர் எனவே 1996 அவர்கள் பகுதி அபிவிருத்தி வேலை செய்வோம் 1997 எமது பகுதியை செய்து உதவுங்கள் என்றேன் அதன்படி முன்னம் போடி வெட்டை பாடசாலை வீதி 2½ இலட்சம், வழிவிடு விநாயகர் கோயிலுக்கு 1 இலட்சமும் அவரது நிதியில் ஒதுக்கி உதவினார். தம்பி நீர் இப்படிக்கூறுவதையிட்டு சந்தோசமாக இருக்கின்றது. என்றார்.

எமது பகுதிக்கு நாராயணர் புரத்திற்கு ஓர் பாலம் தந்தார் தனது நிதியில் இருந்து 85 ஆயிரம். அதை நான் இரு பாலமாகக் கட்டி அதை அவருக்குத் தெரியப்படுத்தினேன். தம்பி மிக்கமகிழ்ச்சி என்று கூறியதும் வேறு ஓர் பாதையினையும் கேட்டு அதன் விபரங்கள் யாவும் T. Phoneல் கதைக்கும் போது கேட்டு இவ்வளவு தேவை வரும் தம்பி O. K நான் செய்யிறேன் என்றார். எமது கிராமங்களில் உள்ள குறைகளை அடிக்கடி கடிதம் மூலம் கேட்டு எழுதுவார். அதை அனுப்பும் என்று இதை சேகரித்து விபரம் அனுப்பும் என்றும் கடிதம் வரும். நாம் தான் சிலவேளை அனுப்பத் தாமதமாகும். T. Phone எடுத்துக் கதைக்கும்போது தம்பி அதை அனுப்பி வைக்கவில்லையே என்றே தான் கேட்பார். எம்மை கொழுப்பில் இருந்தே வழிநடத்துவார். அன்னருடன் கடைசியாக T. Phone ல் கதைத்த போது தம்பி நான் 6ம் திகதி திருக்கோணமலைக்கு வருவேன் என்னை கண்டிப்பாகக் காணும் Good News சொல்கின்றேன் என்றார். எதைப்பற்றி என்று அறியும் ஆவலில் நான் 5ம் திகதி கடைசி லோன்ஜில் திருமலை வந்து அண்ணரை காணுவதற்காக எனது Bag கை சாரதா வீதியில் வைத்து விட்டு பைசிக் கலில் காளி கோயில் கல்யாண மண்டபத்தில் போகின்றபோது வெடிச்சத் தம் கேட்டதும் சனங்கள் ஓடுகின்றனர். நானும் வந்த வழியே இருப்பிடம் சென்று ஏதும் அறியாது இருந்தேன். 9.00 மணி செய்த பில் அண்ணர் கொல்லப்பட்டதாக அறிந்து அதிர்ந்து போனேன். மறுநாள் அலையில் சுற்றி வளைப்பு முடிந்ததும் அண்ணரது உடலை கண்டு உட்கொண்டே நின்றேன்.

எமது பிரதேசத்தின்பால் பிரியமானவரும் பண்பால் தேவையில் கனிவான மொழியால் எமது மக்களது மனதில் நிலைத்து நிற்கும் தலைவர் பொதுமக்களைப் பார்க்கின்றபோது சாப்பாடு எதையும் அசட்டை பண்ணவே மாட்டார். நாம் பொதுமக்களது நாடியை தடவி அண்ணரை சாப்பிட விட்டுப் பின்பு கதைப்போம். என்றோ ½ மணித்தியாலத்தில் மீண்டும் கதிரைக்கு வந்து தனது பணியை தொடர்வார். அப்படி ஓர் மக்கள் சேவகன் தான் அண்ணர் தங்கத்துரை பெயருக்கு மேலே சென்று உழைத்தவர். எனவே வைரத்துரை என்றாலும் மிகையாகாது. இயற்கை கடனை கழிக்கும் வேளையிலும் தம்பி அந்தக் கடிதம் அனுப்பி வைக்கவில்லையே. விதவைகள், தையல் தெரிந்தவர்கள் இருக்கின்றனரா, என்றும் அதற்கான நடவடிக்கையினை தான் மேற்கொள்வதாகவும் இப்படியே தனது ஆயுட்காலத்தை சேவை செய்வதிலே கழித்தவர்தான் அண்ணன் தங்கத்துரை

நெற்றிச் சுருக்கத்துடன் ஒளிவீசும் கண்களுடன் கணீர் என்ற குரலில் தம்பி என்ற கனிவான மொழியும் தனது கையால் தலையை தடவுவதும் ஒரு முறை செருமிக் கொண்டுதான் கதைப்பார். அவைமட்டுமா ஒருமுறை அவருக்கு சுகயினம் என்று அறிந்து T. Phone எடுத்து விசாரிக்க எண்ணி எடுத்தேன். அவர்தான் பேசினார் தம்பி எனக்கு சுகமில்லை. Dr. ஓய்வு எடுக்கும்படி கூறினார். ஓய்வாக இருக்கின்றேன். அந்தப்பல வேலை எப்படித் தம்பி மின்சார அலுவலாக யாரும் வந்தனரா? இதுபோன்ற பல கேள்விகளால் எம்மை நெறிப்படுத்துவார். எப்படி ஓய்வு எடுப்பதாகக் கருதுவது. சதாசிந்தனை எமது பகுதி அபிவிருத்திகளை எண்ணியே அன்னாரை இழந்து நிற்கும் திருக்கோணமலை மாவட்டத்தின் பணியை ஈடுசெய்யும் அளவுக்கு பொருத்தமான சேவைகள் ஒருவர் இன்றித் தவிக்கின்றது. அன்னாரை இழந்து வேதனைப்படும் குடும்பத்தினருக்கும் எமது நல்லாறு தலை தெரிவிக்கின்றோம். அன்னாரது ஆத்மா சாந்தியுற இறைவனை வேண்டுவோம். புண்ணிய ஆத்மா மோட்ச கதியை அடைந்து விட்டார். நாம் தான் பாவம் செய்து விட்டோம். அவரை இழந்து தவிக்கின்றோம்.

ச. விவேகானந்தாஸ் (சங்கரதாஸ்)

ஸ்ரீ 'நாராயணர்புரம்,
தோப்பூர்.



சூன்யமானது மூதூர்ப்பகுதி தமிழ் மக்களின் எதிர்காலம்

திருக்கோணமலை மாவட்டத்தில் கடலால் பிரிக்கப்பட்ட மூதூர்ப்பகுதி தமிழ்ப்பகுதி. காலாகாலமாக புறக்கணிக்கப்பட்ட நிலையில் எவ்வித வளர்ச்சியுமின்றி இருந்த நிலையை மாற்றி அமைத்தவர் கிளிவெட்டி தந்த செம்மல் திரு. அ. தங்கத்துரை அவர்கள். அவர் 1970ம் ஆண்டு மூதூர்த் தொகுதியின் பா. உ. ஆகத் தெரிவு செய்யப்பட்ட பின்னர் தான் இப்பகுதி வாழ் தமிழருக்கிடையில் ஆசிரியர், அதிபர் மற்றும் பல உத்தியோகத்தார் தோன்றினர். இப்பகுதியில் போதிய கட்டட ஆசிரிய வசதிகளற்ற நிலை யிலிருந்த பாடசாலைகள் படிப்படியாக அவற்றைப் பெற்று வந்தவேளை மீண்டும் 1977ல் ஒரு தொய்வு ஏற்பட்டு, இடையில் வந்த வன்செயல் காரணமாக பௌதிக, பொருளாதார உயிர் உடைமைச் சேதங்களால் மக்கள் அல்லோலகல்லோலப்பட்டுக் கொண்டிருந்த காலத்தில் மீண்டும் 1994ல் நிகழ்ந்த பொதுத் தேர்தலில் திருக்கோணமலை மாவட்டத் தமிழ் மக்கள் அனைவரையும் பிரதிரிதப்படுத்துபவராக தோன்றினார். எங்கள் தங்கம் தங்கத்துரை அவர்கள் காழ்ப்புணர்ச்சி காரணமாக அவரின் மேல் ஒரு குழுவினர் சேற்றை வாரியிறைத்தாலும் அவற்றைப் பொருட்படுத்தாது தன்னலம் கருதாது அகழ்வாரைத் தாங்கும் நிலம்போல இருந்து தன்னைத் தூற்றியவர்களைச் சேர்ந்தவருக்கும் தன்னால் இயன்ற உதவியைச் செய்த பொன்மனச் செம்மல் தங்கத்துரை அவர்கள்.

அவருடைய சேவையின் பயனாக இப்பகுதியில் ததனை தபால் கந்தோர், கிராமமுன்னேற்றச் சங்க கட்டடம் வைத்தியர்கள், தொலைத் தொடர்பு வசதிகள், மின்சார வசதிகள், இன்றும் எவ்வளவோ பாடசாலைக் கட்டடங்கள் மற்றும் வேலைவாய்ப்புக்கள் எல்லாம் கிடைக்கப்பெற்றன. எங்கள் கிராமத்திற்கும் தபாலகம், கிராம முன்னேற்றச் சங்க கட்டடம் போன்ற வற்றையும் பெற்றுத்தந்தார். மின்சார தொலைத் தொடர்பு வசதிகளை பெற்றுத் தரும் நிலையிலிருந்த போது அறியாயமாக கொல்லப்பட்டார். மூதூரின் விடிவெள்ளி எரிந்து வீழ்ந்து விட்டது. அன்னார் தொடர்ந்தும் மூன்று வருடங் களுக்கு உயிர் வாழக் கிடைத்திருந்தால் இன்னும் எவ்வளவோ செய்திருப் பார் என்பதை அவரை நன்கு அறிந்தவர்கள் கற்பனை பண்ணிப்பார்க் கலாம்.

வாழ்க அன்னாரது நாமம் வளர்க அவர் தம் புகழ்

நன்றியுடன்

வே. சிவஞானமூர்த்தி

(தலைவர், கி. மு. சங்கம்)

பாலத்தடிச்சேனை.

08-08-1997

நீனைக்கீன்றோம்!

தங்கத்துள் தரமான தங்கமாய் சபை ஏறும்
 சிங்கத்துள் பலமான சிங்கமாய் ஊர்கண்ட
 துரைக்குள் வடிவமான துரையாய், கருத்தாறும்
 உரைக்குள் வளமான உரையாய், தெரிவான
 அன்றிருந்து நாள், மாதம், ஆண்டாய்க்கழித்துள்ள
 இன்றுவரை பயணிக்கும் இறுதித்திகதிவரை
 அவையென்றும் விழாவென்றும், ஆளுகிறமன்றென்றும்
 எவை ஊர்கள் ஈழத்தில் எங்கெங்கிருந்தனவோ
 அங்கெல்லாம் உரையாற்றி அமுதாம் தமிழ்ப்பரப்பித்
 தங்கம் எனமிளிர்ந்த தங்கத்துரைமன்னா
 தமிழர் உறுப்பினராய்ச் சரிசெய் பணிகளிலே
 எமையந்த நேரத்தில் ஈடுபடுத்துங்கால்
 “விசில் அடிச்சான் குஞ்” சாகி வேதனைகள் பலதாங்கிப்
 பசி - உபக்கம் பாராதும் பயணங்கள் செய்துள்ளோம்!
 ஆனால் வதன் பயனை அனுபவித்தார் யாவருமே!
 தானாகக் கதித்தே தமதணியின் தூணாகி
 என்னென்ற தேவைகள் எங்கெங்கிருந்தனவோ
 தன்னவனாப்ப் பாராது தமிழர் நலங்காத்து
 மாவட்ட சபை தொட்டு மலை மூதூர் உறுப்பினராய்ச்
 சாவறுதி பணிசெய்தீர் - தமிழர் நிலங்காத்தீர்!
 நாட்டுரால் வந்தாலும் நகரார்க்கும் பணிசெய்தீர்!
 காட்டினீர் சட்டத்தின் கல்வித்தகுதி எலாம்!
 சிலர்தூற்றப் பலர்போற்றச் சிறப்பாய்ப்பணியாற்றிப்!
 பலர்கண் கலங்கிடவே பரமன்பதம் சென்றீர்!
 எவர்க்கும் துயர் எனினும் எமக்கே பெருந்துயரம்!
 சிவக்கும் வரை அழுதோம் - செயலற்றிருக்கின்றோம்!
 நன்றி மறப்பதில்லை - நாமும்மை நினைக்கின்றோம்!
 என்றுமே ஐயாநீர் எங்கள் உறுப்பினரே!

திரு. வே. நவரெத்தினம்

தங்கமான அண்ணன் தங்கத்துரை

தமிழர் விடுதலைக் கூட்டணியின் சிரேஷ்ட தலைவர்களில் ஒருவரும் திருக்கோணமலை மாவட்ட பாராளுமன்ற உறுப்பினருமான அமரர் உயர்திரு. அருணாசலம் தங்கத்துரை அவர்களின் அகால மரணம் எம்மைப் பேரதிர்ச்சிக்கு உள்ளாக்கியுள்ளது.

எம்மை நேசித்த, எமது உயர்வை மானசீகமாக விரும்பிய எமது தலைவனைப் பறிகொடுத்துப் பரிதவிக்கின்றோம். கால் நூற்றாண்டுக்கும் மேலாக அன்னாருடன் பழகுகின்ற வாய்ப்புக் கிடைத்தமையப் பெரும் பாக்கியமாகக் கருதுகின்றோம். அன்பு கலந்த குரலில் தம்பி என்று அழைப்பதையும், எம்போன்றோர் உரிமையுடன் அண்ணன் என்று அழைப்பதையும் மறக்கமுடியவில்லையே. எமது அண்ணனை இழந்துவிட்டோமே! அண்ணன் இல்லாத தம்பிகள் ஒவ்வொரு கிராமங்களிலும் தவிக்கின்றனர். அழுகின்றனர், ஏங்குகின்றனர், எமது குறைகளைத் தேவைகளை உரிமையுடன் முறையிடுவதற்கு ஒரு அண்ணன் இல்லாத அனாதைகளாகிவிட்டோம். அந்த அண்ணனின் இடத்தை யாரால் நிரப்பமுடியும்?

பட்டித்திடல் கிராமத்தின் மேம்பாட்டிற்காக பல்வேறுபட்ட பணிகளை நிறைவேற்றி எமது உயர்வை நேசித்தார். பட்டித்திடல் அரசினர் தமிழ் கலவன் வித்தியாலயத்தில் ஆறாம் வகுப்பு வைப்பதற்கு உறுதியளித்த தந்தமை, விளையாட்டு மைதானம் அமைப்பதற்கு நிதி தந்துதவியமை போன்றவற்றுடன் இவ்வாண்டில் வெளிநாட்டு நிதி உதவியுடன் விசேட திட்டத்தில் வித்தியாலயத்தின் சகல தேவைகளையும் நிறைவேற்றித் தருவதாக உறுதியளித்ததுடன் இதற்கான சிபார்சினையும் கல்வி அமைச்சிற்கு வழங்கியிருந்தார். அன்னாரது மறைவால் இத்திட்டம் செயலிளந்த நிலையிலுள்ளது. இதன் காரணமாக எமது பகுதி மாணவர்கள் துரதிஸ்ட்சாலிகளாகி விட்டனர்.

பட்டித்திடல் கிராமத்தில் உப அஞ்சல் அலுவலகம் ஆரம்பித்தமை, பாய்த் தொழில்த் திட்டத்திற்கு நிதி ஒதுக்கீடு செய்து தந்தமை, வீதிகள் பாலங்கள் அமைப்பதற்கு நிதி ஒதுக்கீடு செய்யப்பட்டமை, நீண்ட காலமாகப் புறக்கணிக்கப்பட்டு மின்சாரம் வழங்கப்படாதிருந்த பட்டித்திடல் கிராமத்திற்கு கிராமிய மின்சாரத் திட்டத்தில் மின்சாரம் வழங்குவதற்கு நிதி பெற்றுத் தந்துள்ளமை, அரச ஊழியர் நியமனங்கள் பெற்றுத் தந்தமை போன்ற பணிகள் பட்டித்திடல் கிராம மக்களின் மேம்பாட்டிற்காக அன்னாரால் ஆற்றப் பட்டவையாகும்.

எதிர் வரும் ஆண்டுகளில் நிறைவேற்றுவதற்கு பல திட்டங்கள் திட்டமிடப்பட்டிருந்தும் அவை நிறைவு பெறமுடியாத நிலைக்குள்ளாகிவிட்டன.

பாராளுமன்ற உறுப்பினர் அமரர் உயர்திரு. அருணாசலம் தங்கத்துரை அவர்களின் மறைவு பட்டித்திடல் கிராம மக்களுக்குப் பேரிழப்பாகும். எமது தலைவனை, வழிகாட்டியை இழந்து தவிக்கின்றோம். செய்வதறியாது பேதலித்து நிற்கின்றோம், அனாதைகளாகி அழுகின்றோம்.

அன்னாரின் ஆத்மா சாந்தியடைய இறைவனை வேண்டி எமது இதயத் தெய்வத்திற்கு இதய அஞ்சலிகளைக் காணிக்கையாக்குகின்றோம்.

த. யோகேந்திரன், ஜே. பி

தலைவர், கிராம அபிவிருத்திச்சங்கம்
பட்டித்திடல்.

1997 - 09 - 10



அன்புத்தம்பி கோ. வீரசிங்கம்

அன்பின் தங்கத்தோடு பழகிய காலவரலாற்றின் பதிவு ஏட்டினை ஒருமுறை புரட்டிப்பார்க்கிறேன். பதிவான தமிழ்வரிகள் என் மனச்சுவரில் அலையென எழுந்து செல்லும் போது தங்கத்தின் நினைவலைகள் சில்லெனச்சிதறி கண்ணீர்த் துளிகளாக உருண்டோடுகின்றன. அத்துளிகளிலே அண்ணனின் செயல்கள் எழுத்துருவத்தில் பேனா முனையால் சிலவற்றை வரைகிறேன்.

அன்றொருநாள் என்முன்னே வந்து நான் தான் தங்கத்துரையென அறிமுகப்படுத்தி நாடாளுமன்ற உறுப்பினராவதற்குத் தங்களிடம் வாக்குக் கேட்க வந்துள்ளேன் என்று கூறியதோடு மட்டுமல்லாமல் அன்றே என்னைத் தம்பியாக்கிக் கொண்ட காட்சியை என் கண்முன்னே நிறுத்திப்பார்க்கின்றேன். அத்தோடு நின்றீர்களா தங்கமே இல்லவே இல்லை. மேடையில் பேசுவதற்குப் பயந்து இருந்தபோது தம்பி நீ பேசடா என்று பேச்சு வன்மையை உருவாக்கித் தந்த குருவே உங்களை எப்படி என் நெஞ்சம் மறக்கும் நான் தங்களோடு தங்களின் கட்டளைகளை ஏற்றுப் பொதுப்பணி செய்வதை அறிந்து என்னை ஒரு ஆசிரியனார்க்குவதற்கு எனக்கு ஏற்பட்ட எதிர்ப்புக்களையெல்லாம் சிதறடித்து நான் கண்கலங்கி நின்ற போது “அடேயப் படாதே உன்னை ஒரு ஆசிரியனாக்கிய பின்பே இந்தத் தங்கத்துரையின் உயிர் போகும்” என்று கூறிய அந்த வாக்கு என் மனத்திரையில் இன்றும் எதிரொலித்துக் கொண்டே இருக்கிறது. “அடா” என்று ஊழக்கும் போது அதில் உள்ள சுவையை அந்தச் சொல்லின் இனிமையான நான் இன்று பலமுறை எண்ணி எண்ணிப் பார்க்கின்றேன். அது கடைய நாத்தில் தங்கத்தின் நிழல் தோன்றி மறைவதைப் பார்த்து என் மனம் குழமாகின்றது.

பசிநோக்காமல், கண்தூங்காமல், காலநேரம் பாராது தங்கமே நீங்கள் ஆற்றிய சேவையை எழுத்தில் வடிப்பதனால் எத்தனை ஆண்டுகள் ஓடி மறையுமோ நானறியேன் ஏழைக்குடும்பங்களின் வாழ்க்கைக்கு ஒளி ஏற்றினாய், வேலையற்றிருந்தோருக்கு வேலைவாய்ப்பளித்தாய், இருள் சூழ்ந்திருந்த பகுதிக்கு மின்னொளி வழங்கினாய், நடைபாதைகளைப் பேருந்துப் பாதைகளாக்கினாய், வைத்திய சாலைகளைத் தேடி ஓடியமக்களுக்கு மருந்தக்கங்களை அமைத்தாய், மரநிழல் கல்வியை மாடிவிட்டுக் கல்வியாக்கிவிட்டு அக்கல்விக் கூடத் திறப்பு விழாவில் உங்கள் உதிரத் தைக் காணிக்கையாக்கி விட்டு எங்கேயோ ஓடி மறைந்து விட்டாயே தங்க அண்ணா. நீங்கள் இருக்கின்றீர்கள் என்ற மனநிறைவோடு உங்களைத் தேடித் தேடி அலைந்தேன் நீங்கள் இனி வரமாட்டீர்கள் என்று உங்கள் தொலைபேசி அலறியது. ஆனால் உங்கள் உடல் மட்டுமே மறைந்து விட்டதே ஒழிய உங்கள் நினைவு என்றும் தங்க ஒளியாய் ஒளிபரப்பிப் பிரகாசித்துக் கொண்டே இருக்கும். உங்கள் பிரிவுத்துயரில் வாடிவதங்கிக் கொண்டிருக்கும் மனைவி, பிள்ளைகள், அண்ணன், தம்பி உற்றார், உறவினரோடு நானும் ஒருவன்.

நன்றி

அண்ணாவின் மறைவு கேட்டு அதிவற்ற அனைவருக்கும்
 கண்ணீர்தனைச் சிந்தி சுதறிய உள்ளங்கட்கும்
 இன மத பேதமெனும் எல்லைகளைக் கடந்து
 அனுதாபம் காட்டிய அனைத்து இமைக்களுக்கும்
 உற்றோர்க்கும், உறவினருக்கும்
 ஊரவர்க்கும், நண்பர்கட்கும்
 அரசியல் பிரமுகர்கட்கும் அரசாங்க ஊழியர்க்கும்
 ஆசிரியருக்கும் மாணவர்க்கும்
 உணாதை இல்ல குழந்தைகட்கும்
 எம் இல்லம் நாடிவந்து எம் உள்ளத்தேற்றியோர்க்கும்
 தொலைபேசி மூலம் துயர் பகிர்ந்தோருக்கும்
 இறுதிக்கிரியையில் இரங்கலுரை பகிர்ந்தோருக்கும்
 இன்னும் பலவகையில் எமக்கு உதவி நல்கியோருக்கும்
 உணவுகள் பகிர்ந்து உள்ளங்களைத் தேற்றியோர்க்கும்
 இதயமது கனிந்த எங்கள் நன்றி உங்களுக்கு.



அன்புத் தம்பி
 குமாரதுரை (டென்மார்க்)

நீ அருணகிரிநாத கவாமிகள் அருளிச் செய்த

கந்தரநுபூதி

திருமுருக கிருபானந்தவாரியாரின் பொழிப்புரையுடன்

காப்பு

நெஞ்சக்கன கல்லு நெகிழ்ந்துருகத்
தஞ்சத்தருள் சண்முக னுக்கியல்சேர்
செஞ்சொல்புனை மாலை சிறந்திடவே
பஞ்சக்கர வாணை பதம்பணிவாம்.

பொழிப்புரை

“ஐயனே! நீயே புகலிடம்; வேறு தஞ்சம் இல்லை” என்று கூறி அடியார்கள் ஏத்தும் பொழுது அந்த அடியார்கட்கு அருள்புரிகின்ற ஆறுமுகப் பெருமானுக்கு ஒதுவார் கேட்போர்களுடைய கடினமான உருகாத உள்ளமும் உருகுமாறு இயல்தமிழான செவ்விய சொற்களால் தொடுத்த கந்தரநுபூதி: என்ற இந்தப் பாமாலை சிறப்பு அடையும் பொருட்டு, ஐந்து திருக்கரங்களையுடைய யானைமுகப் பெருமானுடைய இரண்டு திருவடி மலர்களையும் யாம் பணங்குவோம்.

நூல்

01. ஆகும்பரீ வேலணி சேவலெனப்
பாடும்பணி யேபணி யாஅருள்வாய்
தேருங்கய மாமுக னைச்செருவில்
சாரும்தனி யானை சகோதரனே.

பொழிப்புரை

தேவர்களை எப்போதும் துன்புறுத்தும் பொருட்டு தேடிச் செல்கின்ற கயமா முகனைப் போர்க்களத்தில் தாக்கி வென்ற ஒப்பற்ற விநாயகப் பெருமானுடைய இளைய தம்பியாராகிய ஆறுமுகக் கடவுளே! ஆடுகின்ற மயிலையும், வேலாயுதத்தையும், அழகிய சேவலையும் துதி செய்து பாடுகின்ற ஒரு சிறந்த பணியை எனக்குத் தொண்டாகத் தந்து அருள் புரிவீராக.

2. உல்லாச நிராகுல யோகவிதச்
சல்லாப விநோதனும் ந்யாலையோ
எல்லாமற என்னை இழந்தநலம்
சொல்லாய் முருகா சுரபூ பதியே.

பொழிப்புரை

முருகப் பெருமானே! பொன்னுலகிற்கும், பூவுலகிற்குந் தலை
வரே! இன்பமுடையவரும், துன்பம்இல்லாதவரும், சிவயோகமுர்த்தியும்,
இனிமையாகப் பேசுகின்றவரும், மகிழ்சியைத் தருகின்றவரும், அருள்
விளையாடல்களைப் புரிகின்றவரும் நீரேயாதலால், அடியேனுக்கு,
எனது யான் என்ற புறப்பற்று அகப்பற்றுக்கள் நீங்க அதனால்
உண்டாகும் பேரின்ப நலத்தை உபதேசித்தருள்வீராக.

3. வானோ புனல் பார்கனல் மாருதமோ
ஞானோ தயமோ நவில்நான் மறையோ
யானோ மனமோ எனை யாண்டவிடம்
தானோ பொரு ளாவது சண்முகனே.

பொழிப்புரை

ஆறுமுகக் கடவுளே! உண்மைப் பொருள் நிலனோ? நீரோ?
நெருப்போ? காற் றா? விண்ணோ? மனமோ? அறிவு தோன்றிய நிலை
யோ? ஒதுகின்ற பான்கு வேதங்களோ? யான் என்கின்ற புருட தத்து
வமோ? அடியேனை ஆட்கொண்ட இடமோ? அடியேனுக்கு அருள்
செய்வீர்!

4. வளைபட்டகைம் மாதொடு மக்களெனும்
தளைபட்டழியத் தகுமோ தகுமோ
கிளைபட்டெழு, சூருமுங் கிரீயும்
தொளைபட் ருருவத் தொடுவேலவனே.

பொழிப்புரை

சுற்றத்தவர் குழப் போருக்கு எழுந்து வந்த சூரபன்மனுடைய
மார்பையும், கிரவுஞ்ச மலையையும் தொளைத்து ஊடுருவிப்
போகுமாறு ஏவியருளிய வேலாயுதப் பெருமானே! வளையல் அணிந்த
மனைவி மக்கள் சுற்றம் பொருள் என்கின்ற கட்டில் அடியேன்
கட்டுண்டு அழிவது நீதியோ? நீதியோ? இது நீதியாகாது.

05. மகமாயை களைந்திட வல்லபிரான்
முகமாறு மொழிந்து மொழிந்திலனே
அகமாடை மடந்தையர் என்றயரும்
சகமாயையுள் நின்று தயங்குவதே.

பொழிப்புரை

மிகுந்த வலிமையுள்ள பெரிய மாயைகளையெல்லாம்
நீக்கவல்லவராகிய உயிர்களை விட்டுப் பிரியாதவராகிய முருகப்பெரு
மானுடைய ஆறுமுகங்களையும் எனது நாவினால் பலகாலும்,
“ஆறுமுகம்” “ஆறுமுகம்” என்று கூறியும், வீடு செல்வம், பெண்கள்
என்ற இவற்றையே நினைத்து தளர்ச்சியடைகின்றதை அடியேன் விட்டு
விலகினன் இல்லையே.

06. தீனியான மனோசிலை மீதுனதாள்
அணியார் அரவிந்தம் அரும்புமதோ
பணியா என வள்ளி பதம்பணியும்
தனியா அதிமோக தயாபரனே.

பொழிப்புரை

எனக்கு வேலை என்ன என்று கேட்டு, வள்ளி பம்மையின் தரு
வடியை வணங்குகின்ற குறைதல் இல்லாத மிகுந்த அன்பையுடைய
கருணைக் கடவுளே! கடினமான என் மனமாகிய கல்லின்மீது, உமது
பாதமாகிய அழகு நிறைந்த தாமரை மலர் மலருமோ?

07. கெருவாய் மனனே கதிகேள் கரவா
திருவாய் வடிவேல் இறைதாள் நினைவாய்
சுருவாய் நெருவே தனைதாள் படவே
வீருவாய் வீருவாய் வினையா வையுமே.

பொழிப்புரை

ஏ மன்மே! நீ அவமே கெட்டழிகின்றனை; உய்யும் வழியை
உபதேசிக்கின்றேன் கேட்பாயாக; யாசிப்பவர்க்கு ஒளித்து வைக்காமல்
அன்புடன் கொடுப்பாயாக. கூர்மையான ஞான வேலாயுதத்தையேந்திய
முருகப் பெருமானுடைய திருவடியை மறவாமல் நினைவாயாக;
தொடர்ந்து நெடுங்காலமாக வருகின்ற பிறவித் துயரை ஞானத்
தீயினால் தாளாகுமாறு சுட்டெரிப்பாயாக. வினைகள் அனைத்தையும்
அறவே விட்டுவிடுவாயாக.

08. அமரும் பதிகேள் அகமாம் ணுமீப்
பீமரங்கெட மெய்ப்பொருள் பேசியவா
குமரன் கிரீரச குமாரீ மகன்
சமரம்பொரு தானவ நாசகனே.

பொழிப்புரை

குமாரக் கடவுளும் மலையரசனது மகளாகிய பார்வதி தேவியின் திருப்பதல்வரும், போர் புரிந்த அசுரர்களை அழித்தவரும் ஆகிய முருகப்பெருமான், யான் விரும்புகின்ற ஊர், விரும்புகின்ற மனைவி மக்கள் முதலிய சுற்றத்தினர் என்ற புறப்பற்று, நான் என்ற அகப்பற்று ஆகிய இவைகள் ஒழியுமாறு அடியேனுக்கு உண்மைப் பொருளை உபதேசித்த அருட்டிறத்தின் தன்மை ஆ. ஆச்சரியமாக இருக்கின்றது.

09. மட்டுர்குழல் மங்கையர் மையல்வலைப்
பட்டுசல் பரும்பரிசென் றொழிவேன்
தட்டுடற வேலசயிலத் தெறீயும்
நீட்டுர நீராகுல நீர்ப்பயனே.

பொழிப்புரை

கிரவுஞ் மலையின்மீது தடைகள் இன்றி நடுஇடம் ஊடுருவிச் செல்லும்படி வேலாயுதத்தை யேவியகடுமை வாய்ந்தவரே! கலக்கம் இல்லாதவரே! பயம் இல்லாதவரே! தேன் துளிக்கின்ற மலர்களைச் சூடிய கூந்தலையுடைய மாதர்களின் மோக வலையில் சிக்கி, அடியேன் ஊஞ்சல்போல் உள்ளம் இலையுந்தன்மையை என்று விட்டு ஒழிவேன்?

10. கார்மாமீசை காலன் வரிந்கலபத்
தேர்மாமீசை வந்தெதிர்ப் பருவாய்
தார்மார்ப வலாரீதலாரீ யெனும்
சூர்மா மடியத் தொடு வேலவனே.

பொழிப்புரை

மலர்மாலையணிந்த திருமார்பினரே! வலாசுரனையழித்த இந்தி ரனுடைய தவத்தையழித்த சூரனாகிய மாமரத்தை யழியுமாறு தொடுத்த வேலாயுதத்தையுடையவரே! அடியேனுடைய உயிரைப் பிரிக்கும் பொருட்டு கரிய எருமையின் மீது காலன் வரும்போது தேவரீர் தோகையினால் அழகுடைய மயில்வாகனத்தின் மீது எழுந்தருளி வந்து அடியேன் எதிரில் காட்சி தந்து அருள்புரிவீராக.

11. கூகா என எங்கினை கூடிஅழப்
போகாவகை மெய்ப்பொருள் பேசியவா
நாகாசல வேலவ நாலுகவித்
த்யாகாசுர லோக சீகாமணியே

பொழிப்புரை

திருச்செங்கோட்டு வேலவரே! ஆசு, மதுரம், சித்திரம், வித்தாரம் என்ற நான்கு வகையான கவிகளைப் பாடும் ஆற்றலை அடியார்க்கு வழங்கு பவரே! தேவலோகத்துக்குத் தலைவரே! என் உறவினர் ஒன்று கூடி கூகா என்று கதறிப் பதறி அழுமாறு அடியேன் இறந்து போகாவண்ணம் உண்மை ஞானப் பொருளை உபதேசித்த உமது கருணைத் திறந்தான் என்னே!

12. செம்மான் மகளைத் திருநந் திருடன்
பெம்மான் முருகன் பிறவான் இறவான்
சும்மா இரு சொல்லற என்றலுமே
அம்மாபொருள் ஒன்றும் அறிந்திலனே.

பொழிப்புரை

செவ்விய மானிடம் தோன்றிய புதல்வியாகிய ஷாஸ்திரநாயகியை வேடசேரியினின்றும் கரவு செய்த கள்வரும், பெருமையுடையவரும், பிறப்பும் இறப்பும் இல்லாத முழுமுதற் கடவுளும் ஆகிய முருகவேள் குரு மூர்த்தமாக வந்தருளி, “சொல்லொழிந்து சும்மா இரு” என்று உபதேசித்த உடனேயே உலகப்பொருள் ஒன்றையும் அடியேன் உணர்ந்தேனில்லை. ஆ! இது என்ன அதிசயம்!

13. முருகன் தன்வேல் முந்நம் குருவென்
றருள் கொண்டறியார் அறியுந் தரமோ
உருவன் ருருவன் றுளதன் றிலதன்
ற்றுளன் றொளியன் றெனநின் ரதுவே.

பொழிப்புரை

உருவமான பொருள் என்றும், அருவமான பொருள் என்றும். உள்ள பொருள் என்றும், இல்லாத பொருள் என்றும், இருள் என்றும், ஒளியான பொருள் என்றும் சொல்லக்கூடியதாக நின்ற அப்பரம் பொரு ளே. நமது முருகன்; அவர் வேல் தாங்கிய முனிவர். அவரே நமது பரம குருநாதர் ஆவார். ஆதலால் அவருடைய திருவருளையே துணையாகக் கொண்டு அதனால் உண்டாகிய மெய்யுணர்வினால் அறிய மாட்டாதார். நூலறிவினால் அறிய வல்லவரோ? வல்லவர் ஆகார்.

14. கைவாய் கதிர்வேல் முருகன் கழல்பெற்
றுய்வாய் மனனே ஒழிவாய் ஒழிவாய்
மெய்வாய் விறிநாசி யொடும் செவியாம்
ஐவாய் வழிசெல்லும் அவாவினையே

பொழிப்புரை

ஏ மனமே! மெய், வாய், கண், மூக்கு, செவி, என்ற ஐம்பொறி
களின் வழியே சென்று உலக இன்பங்களை நுகரவேண்டும் என்ற
ஆசைகளை அறவே விட்டொழிப்பாயாக. அதனால் வேலைத் திருக்
கரத்தில் ஏந்திய முருகனுடைய திருவடியைப் பெற்று உய்தி பெறு
வாய்.

15. முருகன் குமரன் குகனென்று மொழிந்
துருகுஞ் செயல்தந் துணர்வென் றருள்வாய்
பொருபுங் கவரும் புலியும் பரவும்
குருபுங்கவ எண்குண பஞ்சரணே.

பொழிப்புரை

அன்பு பொருத்திய விண்ணவரும் மண்ணவரும் துதி செய்
கின்ற சிறந்த குருமூர்த்தியே! எண் குணங்கட்கும் இருப்பிடம் ஆன
வரே! முருகன், குமரன், குகன், என்று மெய்யன்புடன் உரைத்து
அதனால் உள்ளம் உருகும் தன்மையை அடியேனுக்கு வழங்கி,
மெய்யுணர்வை எந்நாள் அருள்புரிவீர்! விரைவில் அருளுவீராக.

16. பேராசை எனும் பிணியில் பிணிபட்
டோரா வினையேன் உழலத் தகுமோ
வீரா முதுகூர் படவேல் எழியும்
சூரா சுரலோக துரந் தரணே

பொழிப்புரை

வீரமூர்த்தியே! பழமையான சூரபன்மனது அசுரத் தன்மையை
யழித்த சூரமூர்த்தியே! தேவ உலகத்தைக் காத்தருளியவரே! ஆராய்
தல் இல்லாத தீவினையேனாகிய அடியேன் பேராசையென்ற பெருந்
தளையினால் கட்டுண்டு நிலையின்றிச் சூழலுதல் தகுதியோ? தேவ
வுலகத்தையேகாத்த நீர் இச்சிறியேனைக் காந்தருளும்.

17. யாமோதிய கல்வியும் எம்மறிவும்
தாமேபெற வேலவர் தந்ததனால்
பூமேல்மயல் போய மெய்ப்புணர்வர்
நாமேல் நடவர் நடவர் இனியே.

பொழிப்புரை

நாம் ஆசானிடம் ஒதியுணர்ந்த கல்வியறிவையும் இயற்கையறிவையும் நாம் பெறும் பொருட்டு ஞான வேலராகிய முருகப் பெருமான் அவராவே நமக்குத் தந்தருளிய காரணத்தால், உலகத்தவரே! பூதலத்தில் வாழ்கின்றவரை மயக்கத்தை நீக்கி, அறநெறியுடனும் உண்மை நெறியுடனும் சேருங்கள். இனிமேல் நாவினால் அப்பெருமானைப் பாடுங்கள். பாடுங்கள்.

18. உதியா மரியா உணரா மறவா
விதிமால் அறியா விமலன் புதல்வா
அதிகா அநகா அபயா அமரா
பதிகாவல சூரபயங்கரனே.

பொழிப்புரை

பிறப்பும் இறப்பும் நினைப்பும் மறப்பும் இல்லாதவரும். மாலும் அயனும் தேடிக்காணாதவரும், மலம் இல்லாதவரும் ஆகிய சிவபெருமானுடைய திருக்குமாரரே! எல்லோருக்கும் மேலானவரே! பாவம் இல்லாதவரே! பயம் இல்லாதவரே! சூரபன்மனுக்கு அச்சத்தையளித்தவரே!

19. வடிவுந் தனமும் மனமும் குணமுங்
குடியுங் குலமுங் குடிபோ கியவா
அடியந் தமீலா அயில்வேல் அரசே
மீழியென்றொரு பாவி வெளிப்படினே.

பொழிப்புரை

முதலும் முடிவும் இல்லாத கூரிய வேலை ஏந்திய தலைவரே! வறுமை என்ற ஒரு பாவி தோன்றுமானால், உடலழகும், செல்வமும், நல்ல மனமும், நற்குணமும், குடிபிறப்பின் உயர்வும், குலப் பெருமையும் அடியோடு விட்டு வேறு இடத்திற்குக் குடிபோய்விடும்.

20. அரிதாகிய மெய்ப்பொருளுக் கடியேன்
உரிதாஉப தேசம் உணர்த்தியவா
விரிதாரண விக்ரம வேளிமையோர்
புரிதாரக நாக புரந்தரனே.

பொழிப்புரை

விரிந்து பரந்த உறுதியுள்ளவரே! பேராற்றல் படைத்தவரே!
எல்லோராலும் விரும்பப்பட்டவரே! தேவலோகத்துக்கு ஆதாரமானவரே!
தேவர்கட்குப் பாதுகாப்பானவரே! அடைதற்கரிய உண்மைப் பொருளை
அடியேன் பெறுவதற்குத் தகுதியுடைய வனாகும்படி உபதேசத்தினால்
உணர்த்திய அருட்டிறம் ஆ! ஆச்சரியமானது.

21. கருதா மறவா நெற்காண் எனக்
கிருதாள் வனசந்தரளன் றிசைவாய்
வரதா முருகாமயில் வாகனனே
விரதா சுரகூர விபாடணனே.

பொழிப்புரை

கேட்ட வரங்களை வழங்குபவரே! முருகவேளே! மயில்
வாகனக் கடவுளே! அருவருப்புள்ள அசுரனாகிய சூரபன்மனை
வேலால் பிளந்தவரே! நினைப்பு மறப்பில்லாத நெறியை அடியேன்
அடைய உமது திருவடிக் கமலங்களை எந்நாள் தந்தருளுவீர்!

22. காளைக்கும ரேசன் எனக் கருதீத்
தாளைப் பணியத் தவம்எய் தியவா
பாளைக்குழல் வள்ளி பதம்பணியும்
வேளைச்சுர பூபதி மேருவையே.

பொழிப்புரை

கமுகின் பாளை போன்ற கூந்தலையுடைய வள்ளி நாயகியின்
பாதத்தைத் தொழுகின்ற செவ்வேளும் தேவர் தலைவரும், மேருமலை
போன்றவரும் ஆகிய முருகப்பெருமானை, இளம்பூரணன் என்று தியா
னித்து, அப்பெருமானுடைய திருவடியை அடியேன் வணங்குகின்ற
தவத்தைப் பெற்றேனே, இது மிகவும் ஆச்சரியமானது.

23. அடியைக் குறியா தநியா மையினால்
முடியக் கெடவோ முறையோ முறையோ
வடிவிக் ரமவேல் மகிபா குறமின்
கொடியைப் புணருங்குணபூ தரனே.

பொழிப்புரை

சுர்மையும் வலிமையும் கொண்ட வேலையேந்திய தலைவரே! குறமகளாம் மின்னல் கொடி போன்ற வள்ளியைத் தழுவும் குணக்குன்றமே! உமது திருவடியைத் தியானிக்காமல் அறிவின்மையினால் அடியேன் அடியுடன் அழிந்து போகலாமா? இது நீதியோ? நீதியோ? நீதியாகாது.

24. கூர்வேல்வீழி மங்கையர் கொங்கையிலே
சேர்வேனருள் சேரவும் எண்ணுமதோ
சூர்வேரொடு குன்று தொளைத்தநெடும்
போர்வேல புரந்தர பூபதியே.

பொழிப்புரை

சூரனையும், அவன் குலத்தையும், அவனுக்கு உதவி புரிந்த மலைகளையும் அழிக்குமாறு செய்த நெடும்போரில் வல்ல வேலாயுதக் கடவுளே! கூரிய கண்களையுடைய பெண்களின் தனத்தில் சேர விரும்பும் அடியேன் உமது திருவருளைச் சேர நினைக்க மாட்டேனோ? (திருவருளைச் சேர அருள் செய்வீர்)

25. மெய்யேன வெவ்வீனை வாழ்வையுந்
தையோ அடியேன் அலையத் தகுமோ
கையோ அயிலோ கழலோ முழுதாம்
செய்யோம்மயி லேறிய சேவகனே

பொழிப்புரை

திருக்கரங்கள், கரத்தில் ஏந்திய வேல், வீரக்கழல் அணிந்த பாதம், திருமேனியாகிய அனைத்தும் செம்மையானவரே! பச்சை மயிலில் ஏறிய வீர மூர்த்தியே! கொடிய தீவினையால் வந்த வாழ்வை, என்றும் நிலை பேறுடையதாகக் கருதி மகிழ்ந்து அந்தோ! அடியேன் உழலுவது நீதியோ! நீதியாகாது அதனை நீக்கியருள் புரிவீராக.

26. ஆதாரம் இலேன் அருளைப் பெறவே
ந்தான் ஒரு சற்றும் நினைந்திலையே
வேதாகம ஞான வினோதமனோ
த்தாகர லோக சீகாமணியே.

பொழிப்புரை

வேதங்களினாலும் ஆகமங்களினாலும் விளக்கின்ற ஞானத்
துடன் பொழுது போக்குபவரே! மனத்திற்கு எட்டாதவரே! தேவலோகத்
துக்கு முடிமணியாக விளங்குபவரே! உமது திருவடியன்றி வேறு ஒரு
பற்றுக் கோடும் இல்லாதவனாகிய அடியேன் திருவருளைப் பெற்று
உய்யுமாறு தேவரீர் ஒரு சிறிதும் நினைக்கவில்லையே! (நினைந்து
அருள் புரியும்)

27. மின்னேநிகர் வாழ்வை விரும்பிய யான்
என்னே விதியின் பயனீங் கிதுவோ
பொன்னே மணியே பொருளே அருளே
மன்னே மயிலேநீய வானவனே.

பொழிப்புரை

பொன் பான்ற அருமை வாய்ந்தவரே! மணி போல் ஒளி
வீசுபவரே! உண்மைப் பொருளே! பேரருளுடையவரே! நிலைபெற்ற
தலைவரே! மயிலை வாகனமாகவுடைய மேலானவரே! மின்னலைப்
போல தோன்றி உடனே மறையும் இந்த நிலையில்லாத உலக வாழ்
வை நிலையாக எண்ணி விரும்பியிருக்கின்றேன். இதற்குக் காரணம்
என்ன? முன் செய்த தீவினை காரணமாக என் விதிப் பயன்தானோ?
அறிகிலேன்

28. ஆனா அமுதே! அயில்வேல் அரசே
ஞானா கரனே! நவிலத் தகுமோ!
யானாகிய என்னை விழுங்கி வெறுந்
தானாய் நிலை நின்றது தற்பரமே.

பொழிப்புரை

கெடுதல் இல்லாத அமுதபோன்ற இனியவரேம்! கூரிய
வேலேந்திய அரசே! ஞானத்துக்கு இருப்பிடம் ஆனவரே! யான்
என்னும் ஆணவ முனைப்பில் அழுந்தியிருக்கும் உயிராகிய எனது
சீவ போதத்தைப் போக்கி, சிவபோதத்தில் அடக்கிக்கொண்டு வேறு
ஒன்றும் இன்றி எல்லாம் தானேயாய் நிலை நின்றது. அந்த அநுபவத்
தை இத் தன்மைத்து என்று சொல்ல முடியாது.

29. இல்லே ஏனு மாயையில் இட்டனைந்
பொல்லேன் அறியாமை பொறுத்திலையே
மல்லேபுர் பன்னிரு வாகுவில் என்
சொல்லே புனையுஞ் சுடர்வே லவனே

பொழிப்புரை

மற்போர் புரிதற்கு ஏற்ற பன்னிரு திருத்தோள்களிலும் அடியே
னுடைய பாமாலைகளையே அணிந்து கொண்ட ஓளி வீசும்
வேலாயுதக் கடவுளே! இவ்லாழ்க்கையென்ற மாய வாழ்வில்
அடியேனை நீர் சிக்கவைத்தீர் நியேனுடைய அறிவின்மையான
குற்றங்களைப் பொறுத்துக் பொண்ணரில்லை. (ஆதலால் பொறுத்து
அருள் புரிவீர்

30. செல்வா னாருவில் நிகழ்வே லவன் அன்
றொவ்வாத தென உணர்வித்தது தான்
அவ்வா றநீவார் அறிகின்ற தலால்
எவ்வா றொருவர்க் கிசைவிப்பதுவே.

பொழிப்புரை

செம்மையான ஞானவானாகிய திருவுருடன் விளங்குகின்ற
வேலாயுதக் கடவுள், அந்நாளில் குரு வழவாய் வந்து எனக்கு உப
தேசித்து உணர்த்திய சமானமில்லாத சுவானுபூதியை அந்த
முறையில் உணர வேண்டுமேயன்றி அதனை இத் தன்மைத்து என்று
வெறும் வார்த்தைகளால் எப்படிச் சொல்ல முடியும்? (முடியாது)

31. பாழ்வாழ் வெனுமீப் பருமாயையிலே
வீழ்வா யெனயென என்னை விதித்தனையே
தாழ்வானவை செய்தன நாமுளவோ
வாழ்வாய் இனிந் மயில்வாகனனே

பொழிப்புரை

மயல் வாகனக் கடவுளே! பாழ்படுவதான உலக வாழ்வு
என்னும் இம் மாயைப் படுகுழியில் என்னை விழுவாறு தேவரீர் விதி
செய்து அனுப்பினீரே! அடியேன் முற்பிறப்பில் செய்த குற்றங்கள்
இருக்கின்றனவோ? எது எப்படியிருப்பினும் இருக்கட்டும் இனி நீர்
வாழ்வீராக.

32. கலையே பதநீக் கதநீத் தலையு
டலையெ படுமா நதுவாய் வீடவோ
கொலையேபுர் வேடர் குலப்பீடி நோய்
மலையே! மலை கூற்றி வாகையனே.

பொழிப்புரை

கொலைத் தொழிலே செய்கின்ற வேடர் குலத்தில் வளர்ந்த வரும் பெண்யானை போன்றவரும் ஆகிய வள்ளி பிராட்டியார் மருவுகின்ற. மலை போன்றவரே! கீரவுஞ்சமலையைப் பிளந்த வெற்றியுடையவரே! சமய வாதிகளுடன் முதன்மையாக வாதிட்டுப் பிணங்கும் செயலைக் கொண்டு சாந்திரங்களைக் கலக்கத்துடன் கத்திப் பேசி அந்த வாதத்தின் மயமாக அடியேன் ஆகலாமோ? (ஆகக் கூடாது)

33. சிந்தாகுல இல்லொரு செல்வமெனும்
வந்தாடவி என்று வீடப் பெறுவேன்
மந்தாகினி தந்த வரோதயனே
கந்தா முருகா கருணா கரனே.

பொழிப்புரை

கங்காநதியின் மைந்தரே! வரத்தால் தோன்றியவரே! கந்தக் கடவுளே! முருகவேளே! கருணைக்கு இருப்பிடமானவரே! மனதில் துயரத்தைத் தருகின்ற டினைவி செல்வம் என்கின்ற இந்த விந்திய மலைக்காடு போன்ற அச்சத்தைத் தரும் சூழலை அடியேன் என்று நீங்கப் பெறுவேன்?

34. சிங்கார மடந்தையர் தீநெறிபோய்
மங்காமல் எனக்கு வரந்தருவாய்
சங்க்ராம சீகாவல சண்முகனே
கங்காநதி பால க்ருபாகரனே.

பொழிப்புரை

போரில் வல்ல மயிலை உடையவரே! ஆறுமுகக் கடவுளே! கங்கா நதியின் புதல்வரே! கருணைக்கு உறைவிடமானவரே! அலங்கரித்து ஆடவரை மயக்கும் பொது மாதர்களின் தீய வழியில் சென்று கெடாதவாறு அடியேனுக்கு வரம் தந்தருளுவீராக.

35. விதிகாணும் உடம்பை விடா வினையேன்
கதிகாண மலர்க்கழல் என்றருள்வாய்
மதிவாணுதல் வள்ளியை அல்லது பின்
துதியா வீரதா சுரபு பதியே.

பொழிப்புரை

பிறைச்சந்திரனைப் போன்றதும், ஓளி வீசுவதுமாகிய நெற்றியையுடையவள்ளிப் பிராட்டியைத்தவிர வேறு யாரையும் புகழாத வீரதம் உடையவரே! விண்ணுலகிற்கும் மண்ணுலகிற்கும் தலைவரே! பிரமதேவன் படைத்த இந்த உடம்பை விடாத வினையையுடைய அடியேன் நற்கதியடையுமாறு உமது தாமரை போன்ற திருவடியைத் தலைமேல் சூட்டி எந்நாள் அருள் புரிவீர்?

36. நாதா குமரா நமஎன் றரனார்
ஓதாய் என ஓதிய தெப் பொருள்தான்
வேதா முதல் விண்ணவர் சூருமலர்ப்
பாதா குறமின் பதசேகரனே.

பொழிப்புரை

பிரமதி தேவர்கள் தங்கள் சென்னிமேல் சூடி கொள்ளுந் திரி வடியுடையவரே! மின்னல் கொடி போன்ற வள்ளியம்மையின் திருவடியைச் சூழக் கொண்டவரே! “தலைவரே” குமரக் கடவுளே! வணக்கம் எனக்கு உபதேசித்தருள்” என்று சிவபெருமான் வணங்கிக் கேட்க நீர் அவர் செவியில் உபதேசித்த பொருள் எது? அதை அடியேனுக்கும் உபதேசித்தருள்வீராக.

37. கிரீவாய்விடு விக்ரம வேலிறையோன்
பரீவாரம் எனும் பதமே வலையே
புரீவாய் மனனே! பொறையாம் அறிவால்
அறிவாய் அடியோடும் அகந்தையையே

பொழிப்புரை

ஏ! மனமே கிரவுஞ்ச மலைமீது அது பிளக்குமாறு செலுத்திய வலிமை மிக்க வேலையேந்திய முருகப் பெருமானுடைய அடியவரது கூட்டத்துள் ஒருவன் ஆகும் பதவியைப் பெறுவதையே நீ விரும்புவாயாக நான் என்னும் அகங்காரக் கொடியைப் பொறுமையாகிய ஞான வாளால் அடியுடன் அறுத்து எறிந்து நீக்குவாயாக.

38. ஆதாளியை ஒன்றறியேனை அறத்
தீதாளியை ஆண்டது செப்புமதோ
கூதாள கிராத குலக்கினறவா
வேதாள கணபுகழ் வேலவனே.

பொழிப்புரை

கூதாள மலரைத் தரித்தவரே! வேடர் குலப்பாவையாம்
வள்ளிக்கு நாயகரே! பேய்க்கூட்டங்கள் புகழ்ந்து துதி செய்கின்ற
வேலாயுதரே! வீண் பேச்சு பேசுபவனும், நலம் ஒன்றும் அறியாதவனும்,
மிகவும் தீயகுணம் உடையவனுமாகிய அடியேனை ஆட்கொண்ட
உமது கருணைத் திறத்தை இந்தன்மைய தென்று சொல்லுந்
தரத்ததோ?

39. மாவேழ் சனனம் கெட மாயைவிடா
முவேடனை என்று முடிந்திடுமோ
கோவே குறமின் கொடிதோள் புணரும்
நேவே சீவ சங்கர தேசீகனே.

பொழிப்புரை

உலகங்கட்கெல்லாம் அரசே! குறவர் குலத்தில் வளர்ந்த
வரும், மின்னல் கொடிபோன்றவரும் ஆகிய வள்ளியம்மையின் தோள்
களைத் தழுவுகின்ற கடவுளே! மங்கல மூர்த்தியும் சுகத்தைச் செய்பவ
ருமாகிய ஈசனுக்கு உபதேசித்த குருநாதரே! பெரிய ஏழுவகையான
பிறவிகளும் நீங்குமாறு மாயை விடாத மூன்று வகையான ஆசைகளும்
என்றுதான் அடியேனை விட்டு விலகுமோ! (விலக அருள் புரிவீராக)

40. வினையோட விருங் கதிவேல் மறவேன்
மனையோடு தியங்கி மயங்கிடவோ
சுனையோ டருவித் துறையோடு பசுந்
தினையோ டிதணோடு திரிந்தவனே.

பொழிப்புரை

சுனைகளிடத்திலும், அருவித் துறைகளிடத்திலும் பசிய
தினைப்புனத்திலும், பரணிடத்திலும், வள்ளிக்கு அருள் செய்யும்
பொருட்டுத் திரிந்த பரமனே! ஆன்மாக்களின் வினைகள் விலகுமாறு
செய்யும் வேலாயுதத்தை ஒரு போதும் அடியேன் மறக்கமாட்டேன்.
அப்படியுள்ளவனாகிய நான் மனைவியுடன் கூடிய இல்வாழ்வில்
கலங்கி மயங்கலாமோ? மயங்கக்கூடாது. அம் மயக்கத்தைப் போக்கி
அருள் செய்வீராக.

41. சாகா தெனையே சரணங்களிலே
காகா நமனார் கலாஞ் செயுநான்
வாகா முருகா மயில்வாகனனே
யோகா சிவஞானொப தேசிகனே.

பொழிப்புரை

அழகரே! முருகவேளே! மயில்வகனரே! சராசரங்களில் கலந்
திருப்பவரே! சிவஞானத்தைப் பக்குவ ஆன் மாக்களுக்கு
உபதேசிப்பவரே! இயமன் என்பால் வந்து கலகம் புரியும் நாளில்
சாகாதபடி உமது திருவடி நிழலில் என்னைச் சேர்த்துக் காத்தருளு
வீராக.

42. குறியைக் குறியாது குறித்தநீயும்
நெறியைத் தனிவேலை நிகழந்திடலும்
செந்நீர் நுவுகோருரை சிந்தையுமந்
நறவந் நறியாமையும் அற்றதுவே.

பொழிப்புரை

தியானத்துக்குரிய அருட் குறியை பிறவடற்றைக் குறியாது
குறித்து தியானித்து பாச ஞானம் பசு ஞானங்களை விட்டு பதிஞானத்
தால் அறிந்து நிலைத்து நிற்கும் உண்மை நெறியை ஒப்பற்ற வேலை
யுடைய முருகன் அருட்குருவாய் வந்து உபதேசித்து உள் நின்று
உணர்த்தியவுடனே, உலகத்தவரோடு நெருங்கிய தொடர்புகளும்,
பேச்சும், மனமும் சுட்டியறிகின்ற அறிவும் அறியாமையும் அடியுடன்
அற்று விட்டன.

43. தாசா மணியும் துக்லும் புனைவான்
நேசா! முருகா! நினைதன் பருளால்
ஆசா நிகளம் துகளா யினபின்
பேசா அநுபூதி பிறந்ததுவே.

பொழிப்புரை

தாய்மையான இரத்தினமணிகளும், ஆடையும் அணிந்த வள்ளி
நாயகியின் காதலரே! முருகப்பெருமானே! உமது அன்புடன் கூடிய
திருவருளினால் ஆசையாகிய சங்கிலி பொடிப்பொடியாக ஆனபின்
மௌன நிலையாகிய அநுபூதி நிலை அடியேனுக்குத் தோன்றியது.

44. சாருந் தனிவேல் முருகன் சரணம்
சூடும்படி தந்தது சொல்லுமதோ
வீடும் சுர்மாமுடி வேதமும்வெங்
காடும் புனமுங் கழலே

பொழிப்புரை

அசுரர்களையும் மலமாயா கன்மங்களையும் அழிக்க வல்ல ஒப்பற்ற வேலாயுதத்தையுடைய முருகனுடைய பாதமலர், முத்தித் தலத்திலும், தேவர்களின் சிறந்த தலைகளிலும், வேதங்களிலும், வள்ளி பிராட்டியின் கானகத்திலும், தினைப்புனத்திலும் கமழ்வது ஆகும் அத்தகைய ஞானத் திருவடியை அடியேனும் சென்னியில் சூட்டிக் கொள்ளுமாறு தந்தருளிய அப்பரமனுடைய கருணைத் திறத் தைச் சொல்ல முடியுமோ? முடியாது.

45. கரவாகிய கல்வியுளார் கடைசென்
நீரவாவகை மெய்ப்பொருள் ஈகுவையோ
குரவா குமரா குலசாயுதகுஞ்
சரவா சீவயோக தயாபரனே

பொழிப்புரை

சற்குருநாதரே! குமராக் கடவுளே! வச்சிராயுத மேந்தியவரே! தெய்வ யானையின் கணவரே! அடியார்க்குச் சிவயோகத்தை அருள் புரிபவரே! தாம் கற்ற கல்வியைச் சொல்லாமல் ஒளித்து வைக்கும் புலவர்களிடம் போய் அக்கல்வி ஞானத்தை அடியேன் யாசிக்காத வண்ணம் உண்மைப் பொருளைத் தந்தருள மாட்டீரோ! (தந்தருளும்)

46. எந்தாயும் எனக்கருள் தந்தையுந்
சிறதாகுல மானவை தீர்த்தெனையாள்
கந்தா கதிர்வே லவனே உமையாள்
மைந்தா குமரா மறைநா யகனே.

பொழிப்புரை

கந்தக் கடவுளே! ஒளிமிக்க வேலாயுதரே! பார்வதி தேவியின் பாலகரே! குமர மூர்த்தியே! வேதங்கட்டுத் தலைவரே! எங்கள் தாயும், எனக்கு அருள் புரிகின்ற தந்தையும் நீர்தான் மனக்கவலை யனைத்தையும் மாற்றி என்னை ஆட்கொண்டருளுவீராக.

47. ஆறா றையுந்த் ததன்மேல் நிலையைப்
பேறா அடியேன் பெறுமா றுளதோ
சீறா வருசூர் சீதைவித் தீமையோர்
கூறா உலகம் குளிர்வித் தவனே.

பொழிப்புரை

கோபித்து வந்த சூரபன்மனை அழித்து, துன்பத்தைக் கூறி முறையிட்ட தேவர்களின் உலகத்தைக் குளிர்மாறு செய்தருளியவரே! முப்பத்தாறு தத்துவங்களையுங் கடந்து, அவற்றுக்கு அப்பாலுள்ள அநுபூதி சாயுச்சிய நிலையை அடியேன் பெறும் பேறாகப் பெறுகின்ற வழி உண்டாகுமோ? உண்டாகுமாறு செய்தருளுவீராக.

48. அழ்வான் றறநின் றறிவார் அழ்வில்
பீழ்வான் றறநின்ற பிரான் அலையோ
செழ்வான் றறவந் திருளே சீதைய
வெழ்வென் றவரோ குறும் வேலவனே.

பொழிப்புரை

உலக பந்தபாசத்துடன் கலந்த உறவுகள் அற்றுப் போன அருள்நிலையில் வந்து ஆணவமல இருள்முற்றிலும் நீங்கப் பெறுமாறு மயக்கத்தை வென்ற ஞானிகளுடன் பொருந்தும் வேலாயுதக் கடவுளே! சீவபோதம் அற்றநிலை வந்து சிவபோதத்துள் அடங்கி அந்த அருள் நிலையில் நின்று மெய்யுணர்வால் அறிகின்ற சிவ ஞானிகளுடன் அத்துவிதமாகக் கலந்து நின்ற பெருமான் நீரேயாகும். அந் நிலை அடியேனுக்கு அருள் வீராக.

49. தன்னந் தனிநின் றதுதான் அறிய
இன்னும் ஒருவர்க் கிசைவிப் பதுவோ
மின்னுங் கதிர்வேல் வீகீர்தா நினைவார்
கின்னங் களையுங் க்ருபகூழ் கூடரே!

பொழிப்புரை

ஒளி வீசுகின்ற கதிர்வேலாயுதரே! வேறு பல வடிவங்களை யுடையவரே! தியானிக்கின்ற அடியார்களின் துன்பங்களைப் போக்குகின்ற கருணை சூழ்ந்த பேரொளியே! கருவி கரணங்களினின்றும் நீங்கித் தனிமையான இனிய நிலையில் அடியேன் நின்ற பேரின்ப நிலையை இத்தன்மைத்தென்று பிறருக்கு உரைக்க வொண்ணுமோ?

50. மதிகெட் டறவாடி மயங்கியறக்
கதிகெட் டவமே கெடவோ கடவேன்
நதிபுத்திரஞான சுகாதிபவத்
ததிபுத்திரர் வீறடு சேவகனே.

பொழிப்புரை

கங்காநதியின் திருக்குமாரரே! மெய்ஞ் ஞானத்தினால் விளையும் பேரின்பத்துக்குத் தலைவரே! அந்தத் திதியின் புதல்வர்களாகிய அசுரர்களின் வலிமையை அழித்த வீரமூர்த்தியே! அறிவு கெட்டு மிகவும் வாடி மயக்கமுற்று அறநெறியால் வரும் உமது திருவடியநு பூதியை யிழந்து வீணாகக் கெட்டொழியலாமோ? அவ்வாறு கெடாது அருள் புரிவீராக.

51. உருவாய் அருவாய் உளதாய் இலதாய்
மருவாய் மலராய் மணியாய் ஒளியாய்க்
கருவாய் உயிராய்க் கதியாய் விதியாய்க்
குருவாய் வருவாய் அருள்வாய் குகனே.

பொழிப்புரை

உருவாகவும் அருவாகவும், அன்பருக்கு உள்ள பொருளாகவும், அன்பரல்லார்க்கு இல்லாத பொருளாகவும், ஞானமாகிய நறுமணப் பொருளாகவும், அம் மணத்தின் மூலமாகிய மலராகவும், ஒன்பது மணிகளாகவும் மணியின் ஒளியாகவும், எல்லா வற்றுக்கும் மூலப்பொருளாகவும், உயிர்க்கு உயிராகவும், வீடுபேற்றையடையும் நன்னெறியாகவும், அதனால் அடையும் வீடு பேறாகவும் விளங்கும் குகப்பெருமானே. குருவாக எழுந்தருளி வந்து காத்தருள் வீராக.

முற்றிற்று





அமர்
அ.தங்கப்பிரை

ஸ்ரீ கணேச அச்சகம்,



தொ. பே : 026-22617



தருக்கோணமலை.